



పొట్టి శ్రీరాములు

కాలిక్రొకం

డిసెంబర్ 2009


మాసపత్రిక

వెల: రూ.5



సమస్యల అధ్యయనం - పోరాటాలకు సంసిద్ధం





సమైక్యంగా సమస్యల పరిష్కారానికి కృషి చేయడమే పొట్టి శ్రీరాములుకు నిజమైన నివాళి

అమరజీవి పొట్టి శ్రీరాములు మద్రాసులో ఒక సాంప్రదాయ కుటుంబంలో 16 మార్చి 1901 గురవయ్య, మహాలక్ష్మమ్మ దంపతులకు జన్మించారు. ఆయన పూర్వీకులు నెల్లూరు జిల్లాలోని పాటంపల్లి గ్రామానికి చెందినవారు. 20 సం॥లు వచ్చేవరకు మద్రాసులోనే ఆయన విద్యాభ్యాసం సాగింది. తర్వాత ముంబాయిలోని విక్టోరియా జూబ్లీటెక్నికల్ ఇన్స్టిట్యూట్లో సానిటరీ ఇంజనీరింగ్ చదివారు. నాలుగేళ్ళపాటు రైల్వేలో ఉద్యోగం చేసారు. ఆయనకు 26 సంవత్సరాలు వయసులో భార్య మరణించింది. దానితో భౌతిక సుఖాలపట్ల విరక్తికలిగి ఉద్యోగానికి రాజీనామా చేసారు. తన ఆస్తిని సోదరులు, తల్లికి పంచిపెట్టి మహాత్ముని అనుచరుడిగా ఉప్పు సత్యాగ్రహం, క్విట్ ఇండియా, వ్యక్తిగత సత్యాగ్రహం వంటి పోరాటాలలో పాల్గొని జైలుకు వెళ్ళారు. దేవాలయాలలో హరిజనుల ప్రవేశంకోసం ఆయన విశేషంగా కృషి చేసాడు. 1946-48 మధ్యకాలంలో నెల్లూరు జిల్లాలో హరిజనులకు దేవాలయ ప్రవేశం కోసం నిరాహారదీక్షలు చేసి సాధించి అగ్రవర్ణాల ఆగ్రహానికి గురయ్యారు.

ఆంధ్రరాష్ట్రం కోసం ఆమరణం : మద్రాస్ రాష్ట్రంలో భాగంగా ఉన్న కోస్తా, రాయలసీమ జిల్లాల తెలుగువారికి ప్రత్యేక రాష్ట్రంకావాలనే ఆకాంక్ష బలంగా ఉండేది. మద్రాసు అసెంబ్లీలోని ఆంధ్రప్రాంత శాసన సభ్యులందరూ పార్టీలకతీతంగా ప్రత్యేక ఆంధ్రరాష్ట్ర డిమాండ్ను బలపరిచేవారు. అయితే పొట్టి శ్రీరాములు ఆంధ్రరాష్ట్రంకోసం సత్యాగ్రహం చేపట్టడంతో ఆ ఉద్యమానికి ఊపు వచ్చింది. మద్రాసులోని బులుసు సాంబమూర్తి గృహంలో 19 అక్టోబర్ 1952నాడు పొట్టి శ్రీరాములు ఆమరణ నిరాహారదీక్ష మొదలుపెట్టారు. అప్పటి ఆంధ్రా కాంగ్రెస్ కమిటీ ఆయన దీక్షతో తనకు సంబంధం లేదని ప్రకటించింది. ఎటువంటి ఆర్భాటంలేకుండా మొదలయిన ఈ దీక్ష క్రమంగా ప్రజల దృష్టిని ఆకర్షించడం మొదలెట్టింది. శ్రీరాములుకు మద్దతుగా సమ్మెలు, ప్రదర్శనలతో వేలాదిమంది తెలుగు ప్రజలు వీధుల్లోకి వచ్చారు. అయినప్పటికీ కేంద్రప్రభుత్వం స్పందించలేదు. ప్రధాని జవహర్లాల్ నెహ్రూ, అప్పటి మద్రాస్ రాష్ట్ర ముఖ్యమంత్రి రాజాజీల నిర్లక్ష్యం, సాచివేత ధోరణి ఫలితంగా 15 డిసెంబర్ 1952 అర్ధరాత్రి పొట్టిశ్రీరాములు ఆమరణ నిరాహారదీక్షలోనే అమరుడయ్యారు. మద్రాస్లో ఆయన శవయాత్రలో వేలాది మంది తెలుగు వాళ్ళు పాల్గొన్నారు. ప్రభుత్వ నిర్లక్ష్యాన్ని నిరసిస్తూ మౌంట్రోడ్డులో తీవ్ర నిరసన తెలిపారు. ఆయన మరణవార్త విజయనగరం, విశాఖపట్నం, విజయవాడ, రాజమండ్రి, ఏలూరు, గుంటూరు, తెనాలి, ఒంగోలు, నెల్లూరు వంటి ప్రాంతాలలో కూడా ప్రజల్లో ఆగ్రహజ్వాలలు రగిలించింది.

అనకాపల్లి, విజయవాడలలో పోలీసు కాల్పుల్లో ఏడుగురు మరణించారు. మూడు, నాలుగు రోజులపాటు మద్రాసు మరియు ఆంధ్ర ప్రాంతాలలో ప్రజాజీవితం స్తంభించిపోయింది. దానితో దిగివచ్చిన ప్రధాని జవహర్లాల్ నెహ్రూ 19 డిసెంబర్ 1952 నాడు ప్రత్యేక ఆంధ్ర రాష్ట్రాన్ని ఏర్పరుస్తున్నట్లుగా ప్రకటించారు.

కర్నూలు రాజధానిగా 1 అక్టోబర్ 1953 నాడు ఆంధ్ర రాష్ట్రం ఏర్పడింది. అయితే ప్రస్తుత తెలంగాణా జిల్లాలు హైదరాబాద్ రాష్ట్రంలో విడిగా ఉండేవి. ఆనాడు నిజాం ప్రభుత్వ పాలనలో ఉన్న తెలంగాణాలో తెలుగు భాష అభివృద్ధి కోసం ప్రారంభమయిన ఆంధ్ర మహాసభ, కాలక్రమంలో కమ్యూనిస్టుల నాయకత్వంలో ప్రజాఉద్యమంగా, రైతాంగ సాయుధ పోరాటంగా మారి నిజాం నిరంకుశత్వాన్ని కూల్చింది. ఆ పోరాటానికి వెన్నుదన్నుగా ఆంధ్ర రాష్ట్ర ప్రజలు నిలిచారు. ఆ ప్రాంతానికి చెందిన ఎంతోమంది నాయకులు, కార్యకర్తలు ఆ పోరాటంలో ప్రత్యక్షంగా కూడా పాల్గొని ప్రాణాలర్పించారు. భాషా ప్రయుక్త రాష్ట్రాల డిమాండ్ ముందుకు వచ్చి తెలుగు మాట్లాడే వారంతా ఒక రాష్ట్రంగా ఉండాలనే వాంఛ ప్రజల్లో ఏర్పడి సమైక్యాంధ్రప్రదేశ్ కోసం తెలుగు ప్రజలు ఐక్య పోరాటాలు చేసారు. అనేక మంది త్యాగాల ఫలితంగా 1 నవంబర్ 1956 నాడు తెలంగాణ జిల్లాలను కూడా ఆంధ్ర రాష్ట్రంలో కలుపుతూ హైదరాబాద్ రాజధానిగా ఆంధ్ర ప్రదేశ్ రాష్ట్రం అవతరించింది. భాషాప్రాతిపదికపై కేరళ, కర్నాటక గుజరాత్, మహారాష్ట్రలు ఏర్పడడం జరిగింది. ప్రజా పోరాటాల ఫలితంగా తెలుగు వారందరూ ఒకటయ్యారు. కాని పాలకులు అవలంబించిన విధానాల ఫలితంగా కొన్ని ప్రాంతాలు అభివృద్ధిలో వెనుకబడిపోయాయి. తెలంగాణతోపాటు ఉత్తరాంధ్ర, రాయలసీమ జిల్లాలు నిర్లక్ష్యానికి గురయ్యాయి. వీటి ఫలితంగా ప్రత్యేక రాష్ట్ర ఉద్యమాలు ముందుకు వస్తున్నాయి. ప్రాంతాల మధ్య, వ్యక్తుల మధ్య అసమాన అభివృద్ధి జరగడం పెట్టుబడిదారీ విధానం యొక్క సహజనైజం. దానిని సరి చేసి అన్ని ప్రాంతాలను సమానంగా అభివృద్ధి చేయడములో 40 సంవత్సరాలుగా రాష్ట్రాన్ని పాలించిన కాంగ్రెస్ గాని, ఇతర పాలకులు గాని సఫలం కాలేదు. ఫలితంగా ప్రజలలో నెలకొన్న అసంతృప్తి వేర్పాటువాద ఉద్యమాలకు ఊతమిస్తోంది. భాషాప్రయుక్త రాష్ట్రాలను వామపక్షాలు మొదటి నుండి సమర్థిస్తూ వచ్చాయి. రాష్ట్రంలోని అన్ని ప్రాంతాలు అభివృద్ధి చెందాలంటే అంతా ఐక్యంగా ఉద్యమించాలి. అంతేతప్ప వేర్పాటువాదంతో పరిష్కారం కాదు. సమైక్యంగా ఉంటూ సమస్యల పరిష్కారానికి కృషి చేయడమే పొట్టి శ్రీరాములుకు నిజమైన నివాళి.

డిసెంబర్ - 2009

కార్మికలోకం

సి.ఐ.డి.యూ. ఆంధ్రప్రదేశ్ కమిటీ మాసపత్రిక

సంపుటి : 22 సంఖ్య : 12

విడి ప్రతి వెల : రూ. 5

సం॥ చందా : రూ. 50

విషయ సూచిక

సంపాదకీయం	1
కార్మికీయం	2
కవర్ స్టోరీ	3-5
డాక్టర్ - డాక్టర్	6
ఉద్యమవార్తలు	7-15
కా॥ నండూరి వర్ధంతి	16-17
కథలపోటీ విజేతలకు బహుమతులు	19
బాలలోకం	20
సామాజిక న్యాయం	21
స్మార్ట్ (కథ)	22
కవిత	23
జాతీయం	24
అంతర్జాతీయం	27
శ్రామిక మహిళ	29
బ్రాండిక్స్ కార్మికుల సమ్మె	31
మీకు తెలుసా?	32

మేనేజర్ కార్మికలోకం

ఇ.నం.1-7-139/44, ఎస్.ఐ.ఐ. స్ట్రెక్ కేంద్రం,
ఎస్.ఆర్. కె. నగర్, రిపబ్లికన్, జమిన్ స్టేషన్ పూర్వ,
ముప్పరాబాద్, హైదరాబాద్-20.
ఫోన్: 27612474 ఫ్యాక్స్: 27646585

ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,

ఎన్.వీరయ్య, ఆర్.సుధాభాస్కర్,

పి.అజయ్ కుమార్, మహమ్మద్ అబ్బాస్,

పి.అరుణ, ఆర్.ఎన్.మూర్తి, సత్యభాస్కర్.

మేనేజరియల్ బోర్డు

మేనేజర్: నాగమణ్యం

సభ్యులు :

పర్వ సత్యనారాయణ, ఎన్.పుణ్యవతి,

ఆర్.ఎన్.మూర్తి, పి.అరుణ, బాలరాజ్

జాతి సంపదను కాపాడాలి!

జాతి సహజ సంపదను కాపాడటంలో రాష్ట్ర ప్రభుత్వం విఫలమయింది. ఓబులాపురం గనుల్లో అక్రమాలు జరుగుతున్నాయని లోకం కోడై కూసినా, ప్రతిపక్షాలు గగ్గోలు పెడుతున్నా ప్రభుత్వంలో చలనం రాలేదు. చివరికి సుప్రీంకోర్టు సాధికారిక కమిటీ ఓబులాపురం, సిద్దాపురం గ్రామాల్లోని 6 గనుల్లోని రీసర్వే చేయాలని సూచించింది. ఈ మొట్టికాయలతో గత్యంతరంలేక తవ్వకాలను, తవ్వీడున్న ఖనిజ రవాణాను ఆపాలని ఆదేశాలు జారీ చేసింది.

ప్రభుత్వం ఆదేశాలిచ్చాక కూడా సుమారు 240 కోట్ల విలువ చేసే 12 లక్షల టన్నుల ఇనుప ఖనిజాన్ని రవాణా చేసిందంటే ఓఎంసి యాజమాన్యం ఎంతకీ బరితెగించిందోకదా! వీరికి ఇంత ధైర్యం ఎలా వచ్చింది? వేల కోట్ల అక్రమ సంపాదనతో రాజకీయ పార్టీలను, నాయకులను అవినీతితో కొనుగోలు చేసి వారినే శాసించే స్థాయికి మైనింగ్ మాఫియా ఎదిగింది. అటు కర్నాటకలోని బిజెపి ప్రభుత్వం, ఇటు ఆంధ్రప్రదేశ్ లోని కాంగ్రెస్ ప్రభుత్వం రెండూ 'గాలి'కి దాసోహమన్నాయి.

గత ఐదు సంవత్సరాలుగా ఓబులాపురం మైనింగ్ కంపెనీ అక్రమ తవ్వకాలు జరుపుతున్నా ప్రభుత్వం మొద్దు నిద్రనటించింది. ఓఎంసిని పరిశీలించడానికి వెళ్ళిన ప్రతిపక్షాలకు కనీస సహకారాన్ని కూడా అందించలేదు. ప్రతిపక్షాలు నెత్తినోరు మొత్తుకున్నా, ఓఎంసిలో అక్రమాలు జరుగుతున్నాయని, ఫైల్స్ ని స్పీకర్ ముందు ఉంచాలని సిపిఎం ఆనాడే ప్రభుత్వానికి లేఖ వ్రాసినా ప్రభుత్వంలో చలనం లేదు. పైగా ఓఎంసి అక్రమాలను కప్పి పెట్టేందుకు కేంద్ర, రాష్ట్ర ప్రభుత్వాలు అన్ని రకాల ప్రయత్నాలు చేశాయి. ప్రజాసంపదను కాపాడాల్సిన పాలకులే దొంగలకు అండగా నిలిస్తే ఇక దేశ భద్రతకు, సంపదకు దిక్కెవరు?

బల్లారి మైనింగు కార్పొరేషన్ కు సంబంధించిన లీజు గనుల్లో ఓఎంసి అక్రమ తవ్వకాలు చేపట్టిందని సుప్రీంకోర్టులో కేసు వేయటంతో డౌంకంత్ కదిలింది.

ప్రభుత్వం గుర్తించిన మైనింగు లీజుల సరిహద్దులు కూడా పూర్తి అస్పష్టంగా, అయోమయంగా, ఆమోదయోగ్యం కాని రీతిలో ఉన్నాయి. ఓఎంసికి చెందిన 25.98 హెక్టార్ల మైనింగు లీజు ప్రాంతాన్ని గుర్తించటంలో అక్రమాలు జరిగాయని సుప్రీం సాధికారిక కమిటీ తేల్చి చెప్పడంతో ప్రభుత్వం గొంతులో పచ్చివెలక్కాయ పడినట్లయింది.


20 ఏళ్ళుగా ఉక్కును అందిస్తున్న ప్రభుత్వ రంగ సంస్థ విశాఖ స్టీల్ ప్లాంట్ కు నేటికీ గనులు కేటాయించలేదు. కాని కాంగ్రెస్ సర్కారు తన అనుయాయులైన మైనింగ్ మాఫియాకు అడ్డగోలుగా గనులను కట్టబెడుతున్నది. ఇనుప గనులను ప్రజల ఆస్తి అయిన విశాఖ స్టీల్ ప్లాంట్ లాంటి సంస్థలకు కేటాయించి వాటిని అభివృద్ధి చేయాలి.

గత ఐదు సంవత్సరాల్లో వై.యస్.ఆర్.హయాంలో కాంగ్రెస్ ప్రభుత్వం మైనింగు, జలయజ్ఞం, ఆరోగ్యశ్రీ పేరుతో కోట్లాది రూపాయల జాతి సంపదను కాంట్రాక్టర్లకు, కార్పొరేట్ సంస్థలకు కట్టబెట్టింది. రాష్ట్ర ఖజానాకు రావాల్సిన కోట్లాది రూపాయలు దారి మళ్ళడంతో ఖజానాకు గండిపడింది. దానితో రాష్ట్ర ప్రభుత్వం ఉద్యోగులకు జీతాలు కూడా ఇవ్వలేని దుస్థితికి దిగజారింది. ఇది కాంగ్రెస్ ప్రభుత్వ స్వయంకృతాపరాధమే.

ఇప్పటికైనా ప్రభుత్వం కళ్ళు తెరవాలి. ఈ కుంభకోణంలో హస్తమున్న మంత్రులను బర్తరఫ్ చేయాలి. సుప్రీంకోర్టు సాధికారిక కమిటీ సూచించిన విధంగా గనుల సరిహద్దులను ఒక స్వతంత్ర కమిటీతో రీ సర్వే చేయించాలి. రీ సర్వేకి నిర్దిష్ట కాలపరిమితి విధించి ఈ ప్రక్రియ పూర్తయ్యేంతవరకు గనుల్లో జరిగే మైనింగ్ కార్యకలాపాలను నిలిపివేయాలి. ఓఎంసి అక్రమ సంపాదననంతా ప్రభుత్వ ఖజానాకు రాబట్టాలి. అప్పుడే ఈ ప్రభుత్వం చిత్తశుద్ధిని నిరూపించుకోగలుగుతుంది. ★



అభివృద్ధి చెందిన దేశాలని
అందుకోవాలి... త్వరగా...
ఊ పరుగెత్తండి!



క
ర్క
యం

వివిధ పత్రికల సౌజన్యంతో



సమస్యల అధ్యయనం - పోరాటాలకు సంసిద్ధం

“ఎటు చూసినా కష్టాల కొలిమే - ఇదీ కాంగ్రెసు పాలనలో కార్మికుల బ్రతుకులు”
సిబిటియు అధ్యయన యాత్రలలో వెల్లువెత్తిన సమస్యలు



అక్టోబర్ 25 నుండి నవంబర్ 10 వరకు సిబిటియు రాష్ట్ర కమిటీ ఆధ్వర్యంలో “కార్మికులను కలుసుకుందాం- సమస్యలు తెలుసుకుందాం” అనే నినాదంతో రాష్ట్ర వ్యాప్తంగా అధ్యయన యాత్రలు జరిగాయి. ఈ యాత్రా బృందాలు ఎక్కడికెళితే అక్కడికి వందలాది మంది కార్మికులు తరలి వచ్చి తమ బాధలు చెప్పుకున్నారు. కార్యకర్తల అనుభవాలు పెంచి, కార్మికుల సమస్యలు చెప్పుకునే వేదికలుగా అధ్యయన యాత్రలు సాగాయి.

కేంద్ర, రాష్ట్ర ప్రభుత్వాలు ఉద్యోగుల, కార్మికుల సమస్యల పరిష్కారంలో ఏ మాత్రం శ్రద్ధ చూపడంలేదు. కార్మికుల కోసం పని చేయాల్సిన కార్మిక శాఖ యజమానుల పక్షాన ఉండడానికే ఉత్సాహం చూపిస్తున్నది. కోటి మంది అసంఘటిత కార్మికులు నిస్సహాయస్థితిలో ఉన్నారు. రాష్ట్ర ప్రభుత్వ శాఖల్లో భద్రత కోసం లక్షలాది మంది కాంట్రాక్టు ఉద్యోగుల గగ్గోలు పెడుతున్నా ప్రభుత్వాల చెవికెక్కడం లేదు. ఎన్నికల మానిఫెస్టోల్లో ఊదరగొట్టి, ఆశలసాధాలకెక్కించి సొమ్ము చేసుకున్నాయి. రాష్ట్రంలో మళ్లీ అధికారంలోకి వచ్చిన కాంగ్రెస్ ప్రభుత్వం కొన్ని సమస్యలయినా పరిష్కరిస్తుందని ఉద్యోగులు, కార్మికులు ఆశించారు. కాని కాలం గడిచిన కొద్ది కార్మికుల కష్టాలు పెరుగుతున్నాయి.

ఈ స్థితిలో కార్మికులు ఎదుర్కొంటున్న సమస్యలు అధ్యయనం చేసి ప్రభుత్వం దృష్టికి తీసుకురావడానికి సిబిటియు అధ్యయన యాత్రలు చేపట్టింది. రాష్ట్ర వ్యాప్తంగా అన్ని మండలాలల్లోని కార్మికవర్గాన్ని కలిసి వారి సమస్యలు తెలుసుకోవడానికి నాయకులు, కార్యకర్తల బృందాలు వారి దగ్గరరకే వెళ్ళే విధంగా చేపట్టిన కార్యక్రమం జయప్రదంగా సాగింది.

రాష్ట్ర వ్యాప్తంగా 284 బృందాలు అధ్యయన యాత్రలు సాగించాయి. మొత్తం 1438 మంది పాల్గొన్నారు. వీరిలో 286మంది పూర్తికాలం కార్యకర్తలు కాగా 1152 మంది వివిధ రంగాలలో పనిచేస్తున్న కార్మికులు. ఈ యాత్రలలో 15 రోజులపాటు అన్ని జిల్లాల్లో 1050 మండల కేంద్రాలు, పట్టణాలు, గ్రామాలలో కార్మిక వర్గాన్ని కలిశారు.

కార్మికుల స్పందన: అసంఘటితరంగ కార్మికులందరు తీవ్రమైన సమస్యలతో కొట్టుమిట్టాడుతున్నారు. ఉద్యోగ భద్రత,

కనీస వేతనాలు, సెలవులు, వైద్యం, పి.ఎఫ్., ఇఎస్ఐ వంటి సమస్యలు ఒకవైపు బాధిస్తున్నాయి. మరోవైపు యాజమాన్యాల వేధింపులు, కక్షసాధింపులు, మహిళలపై లైంగిక వేధింపులు, అధిక ధరలు, ఆరోగ్య సమస్యలు, స్వంత ఇళ్ళులేకపోవటం, మంచినీరు, అప్పులబాధలు వంటి అనేక సమస్యలు చుట్టుముట్టాయి. వారి దయనీయ స్థితి గతులు అనేకం అధ్యయన యాత్రల దృష్టికి వచ్చాయి. అంగన్వాడీ, ఆశా, మధ్యాహ్న భోజనకార్యకులు, గ్రామసేవకులు, కాంట్రాక్టు ఉద్యోగులు, హమాలీలు, భవననిర్మాణ కార్యకులు, పారిశ్రామిక కాంట్రాక్టు కార్యకులు, హాకర్స్, చిన్న వ్యాపారులు తదితర అనేక రకాల కార్యకుల నుండి విశేషమైన స్పందన వచ్చింది.

సమస్యల సుడిగుండంలో కార్మికవర్గం: రాష్ట్ర ప్రభుత్వంతో సంబంధం ఉన్న కాంట్రాక్టు ఉద్యోగుల సమస్యలు వర్ణనాతీతం. అందులో ఏ మండలానికి వెళ్ళినా ఆశ వర్కర్లు తరలివచ్చి సమస్యలు చెప్పారు. రాష్ట్ర వ్యాప్తంగా 70,700 మంది ఉన్నారు. సంవత్సరం పొడవునా వారికి పారితోషికాలు ఇవ్వడం లేదు. ఎంత కష్టపడినా నెలకు 400 రూపాయలకు మించి ఆదాయం లేదు. టి.ఎ,డి.ఎ 40 నుండి 100 రూపాయలకు

ఎంచాలని కోరుతున్నారు. నెల్లూరు జిల్లాలో గ్రామ పంచాయతీ పనులు, బ్లీచింగ్ పౌడర్ చల్లడం వంటివి చేయిస్తున్నారు. ఐటిడిఏ నిర్లక్ష్యం వల్ల ఏజెన్సీలో పని చేసే వారికి 400 రూపాయల గౌరవ వేతనం కూడా 6 నెలలుగా ఇవ్వడం లేదని వాపోయారు. లక్షా యాభైవేల మంది మధ్యాహ్న


భోజన కార్యకులకు నెలల తరబడి బిల్లులు లేవు. అనేక జిల్లాలో బిల్లులు చెల్లించకపోవడం వల్ల అప్పులపాలవుతున్నామని చెప్పారు. నిత్యావసర వస్తువుల ధరలు పెరగడం మూలంగా ఎలా వండి పెట్టాలో అర్థం కావడం లేదన్నారు. తీవ్రమైన అప్పుల బాధలో ఉన్నారు. భవన నిర్మాణ కార్యకులు గుర్తింపు కార్డుల కోసం నమోదు చేసుకున్నా అనేకమంది ఇంకా మిగిలి ఉన్నారు. పనులు దొరక్కపోవడం, కూలి తక్కువగా ఉందని చెప్పారు.

అంగన్వాడీ ఉద్యోగులకు రాష్ట్ర ప్రభుత్వం ఇవ్వాలని జీతాలు 5 నెలలుగా పెండింగ్లో ఉన్నాయి. ఇంటి అద్దెలు, కట్టెల బిల్లులు ప్రభుత్వం చెల్లించడంలేదు. అధికారుల వేధింపులు తీవ్రం అయ్యాయి. మహబూబ్ నగర్ జిల్లా మద్దూర్ ప్రాజెక్టులో 67 లక్షల రూపాయలు అధికారులు కాజేశారు. నిరసనగా ధర్నా చేసిన వారికి కోర్టులో ఆల్ ఇండియా మీటింగ్కు వెళ్ళారని

మెమోలు ఇచ్చారు. ధన్వాడలో 5 గురిని అవాస్తవ ఆరోపణలు చేసి సస్పెండ్ చేశారు. ఇష్టంలేని వారిని బదిలీలు చేస్తున్నారు. దాదాపు అన్ని జిల్లాల్లో వేధింపులు పెరిగాయి. మెడికల్ డిపార్ట్మెంట్ కాంట్రాక్టు ఉద్యోగులకు 6 నెలలుగా జీతాలు లేవని అధ్యయనయాత్రల దృష్టికి వచ్చాయి. ఎలక్ట్రిసిటీ కాంట్రాక్టు వర్కర్స్ కనీస వేతనాలు, పిఎఫ్, ఇఎస్ఐ అమలు చేయడం లేదు. అధికారులు, కాంట్రాక్టర్ల వేధింపులు ఎక్కువయ్యాయి. 12 గంటలు సబ్స్టేషన్లో పని చేపిస్తున్నారు. కొంతమందిని ఐటిఐ లేదని తొలగిస్తున్నారని చెప్పారు. మున్సిపల్ కార్యకులకు 3 నెలలుగా వేతనాలు లేవు. అవి 500-800 రూపాయలకు మించి ఇవ్వడం లేదని పంచాయతీ కార్యకులు తమ గోడు వినిపించారు.

గ్రామసేవకులు కూడా పెద్ద సంఖ్యలో వచ్చి తమ సమస్యలు విన్నవించారు. 4వ తరగతి ఉద్యోగులుగా గుర్తించాలనే ప్రధాన సమస్య ముందుకొచ్చింది. అలాగే రోజుకు 5 గం|| చొప్పున మండల కార్యాలయాల వద్ద నైట్ డ్యూటీ చేయాల్సి వస్తుందని, చెప్పారు. రోజంతా కష్టపడ్డా పనికి తగ్గ వేతనాలు

లేవని వాపోయారు. ఇతర అనంశుటీ తరంగ కార్మికులు తమ సమస్యలు పెద్ద సంఖ్యలో వచ్చి చెప్పారు. విజయవాడ నగరం ఇతర ప్రాంతాలలో హాకర్లు, చిన్న వ్యాపారులకు వ్యాపారాలు ఉండడం లేదని, రిక్షా, ఫ్లాట్ రిక్షా కార్యకులకు కిరాయిలు దొరకడంలేదని, రోజుకు 50 నుండి 60 రూపాయలు వస్తే మహా అన్నట్లుగా చెప్పారు. విజయవాడ



నగరంలో చాక్లెట్లు, చాక్పీసులు తయారు చేసే మహిళలు, చెప్పులు కుట్టే వారు 12, 13 గంటలు కష్టపడినా 30 నుండి 50 రూపాయలు సంపాదించలేకపోతున్నారు. బైండింగ్ వర్కర్లకు బైండింగ్ మిషన్ వచ్చిన తరువాత పనులు తగ్గాయి. శ్రీకాకుళం జిల్లా పాలకొండ ప్రాంతంలో 300 మంది మహిళలు విగ్గులు తయారు చేసే పరిశ్రమల్లో పని చేస్తున్నారు. ఉదయం 9 గంటలనుండి సాయంత్రం 6 గంటల వరకు పనిచేస్తే 40 నుండి 50 రూపాయలు చెల్లిస్తున్నారని కార్యకులు చెప్పారు. పనిచేసి 30 రోజులు పూర్తి అయిన తరువాత 10 రోజుల పని చేస్తేనే జీతాలు ఇస్తారని వాపోయారు. 18 నుండి 30 సంవత్సరాల వయస్సు ఉన్నవారికే పని ఇస్తున్నారు. ప్రక్కవారితో మాట్లాడితే వేతనంలో 50 రూపాయలు కోత విధిస్తూ దుర్మార్గంగా వ్యవహరిస్తున్నారని కన్నీళ్ళ పర్యంతం అయ్యారు.

అలాగే జిల్లాలో జీడి పిక్కలు తీయటానికి 1 కిలోకు 7.75 పైసలు రోజుకు 60 రూపాయలు ఇస్తున్నారని, 12 గంటలు కష్టపడ్డా గిట్టుబాటు కావడంలేదన్నారు.

రాష్ట్ర వ్యాప్తంగా 9 లక్షల మంది బీడీ కార్మికులు ఉంటారు. నిజామాబాద్, ఆదిలాబాద్, మెదక్ తదితర జిల్లాల్లో పెద్ద ఎత్తున దోపిడీకి గురవుతున్నారు. వెయ్యి బీడీలు చుడితే నెలకు 500-600 రూపాయలు కూడా రావడంలేదు. కార్మిక చట్టాలు వర్తింప జేయడంలేదు. 12 గంటలపాటు కూర్చోని పని చేయడం వల్ల రోగాలకు గురవుతున్నారు. ప్రకాశం జిల్లాలో బీడీ కార్మికులు చక్రవర్తి వ్యాపారులకు బలవుతున్నారు.

హైదరాబాద్ నగరంలో చర్లపల్లి, నాచారం, మల్లాపూర్ పారిశ్రామిక ప్రాంతాల్లో కార్మికుల కనీస వేతనాలు, పి.ఎఫ్., ఇఎస్ఐ సౌకర్యాలు లేవు. క్వారీలలో డైనమెట్ బాక్సులను తయారు చేయటానికి కాంట్రాక్టర్ల ద్వారా పీస్ రేటు పద్ధతిలో గృహ కార్మికులతో చాకిరీ చేయిస్తున్నారు. బాక్సులో ఉన్న 100 వైర్లకు ఒక్క వైరుకు ఒక పూస అంటించాలి. ఒక పూసకు అయిదు పైసలు చొప్పున రోజంతా పని చేస్తే 25 రూపాయలు మాత్రమే చెల్లిస్తున్నారు. ఈ పనిలో మహిళలను, బాల కార్మికులను పెద్ద సంఖ్యలో ఉపయోగిస్తున్నారు. రాష్ట్ర వ్యాప్తంగా క్వారీలు, పలకలు, గనులు తదితర రంగాల్లో పని చేసే కార్మికులకు నిత్యం ప్రమాదాలు జరుగుతున్నా పట్టించుకునే దిక్కు లేదు.

వెల్లువిరిసిన సంఘీభావం : అనేక జిల్లాలో మధ్యతరగతి ఉద్యోగులు, కెవిపిఎస్, ఎస్ఎఫ్ఐ, డివైఎఫ్ఐ, మహిళా సంఘం, వ్యవసాయ కార్మిక సంఘాలు అధ్యయన యాత్రలలో పాల్గొని సంఘీభావం తెలిపాయి. మెదక్లో ఎఐటియుసి కూడా సహకారం అందించింది.

శ్రామిక మహిళల పాత్ర : అధ్యయన యాత్రలో శ్రామిక మహిళలు టీం లీడర్స్ గా వ్యవహరించి ఆదర్శనీయమైన పాత్ర పోషించారు. వివిధ రంగాలలో పనిచేస్తున్న శ్రామిక మహిళలు వారం రోజులపాటు సైకిల్ తొక్కారు. విశాఖ, తూర్పు గోదావరి, నల్గొండ, రంగారెడ్డి, కరీంనగర్, కృష్ణా, ఖమ్మం, అనంతపురం, నిజామాబాద్, ఆదిలాబాద్, మెదక్ జిల్లాల్లో మహిళా కార్యకర్తలు సైకిల్ తొక్కారు.

సమస్యలపై ఆందోళనలు-విజయాలు : అధ్యయన యాత్రల సందర్భంగా గుర్తించిన సమస్యలపై 1,90,000 కరపత్రాలు ముద్రించారు. మధ్యాహ్న భోజన కార్మికులు బిల్లులు చెల్లించాలని, అంగన్వాడీ ఉద్యోగులు బకాయి వేతనాలు, ఇతర సమస్యలు పరిష్కరించాలని ధర్నాలు చేశారు. ఆశా వర్కర్లు పారితోషికాలకై అధికారులకు వినతిపత్రాలిచ్చారు. విశాఖలో బ్రాండిక్స్ కంపెనీలో 4 వేల మంది మహిళలు పని చేస్తున్నారు. యాత్ర సందర్భంగా సమస్యలు అధ్యయనం చేసి కరపత్రం వేసి ప్రచారం చేసి వారికి అండగా నిలవడంతో 2 రోజులు సమరశీలంగా సమ్మె చేశారు. సమస్యలు పరిష్కరించుకున్నారు. గాజువాక బాలాజీ స్టీల్లో 50 మంది కార్మికులు సమ్మె చేసి జీతాలు సాధించుకున్నారు. ఫార్యాసిటీలో రాంకీలో పని చేసే కార్మికులు మన గైడెన్స్లో

సమ్మె చేశారు. విశాఖ కెజిహెచ్లో కాంట్రాక్టు కార్మికుల సమస్యలపై ఆందోళన చేసి పిఎఫ్, ఇఎస్ఐ సాధించుకున్నారు. అక్కయ్యపాలెంలో కార్పొరేషన్ పబ్లిక్ నీటి కుళాయి తొలగింపును అడ్డుకోవాలని ప్రజలు మనకు చెప్పడంతో ఆందోళన చేసి కుళాయి నిలబెట్టుకున్నాము.

శ్రీకాకుళం జిల్లా గార్నెట్ కంపెనీలో వేతనాలు, ఇతర సమస్యల పరిష్కారం కోసం సమ్మె చేశారు. రణ స్థలం, రాజాం పారిశ్రామిక ప్రాంతాల్లో ఇఎస్ఐ సౌకర్యంకోసం ధర్నాలు చేశారు. త్వరలోనే సమస్యల పరిష్కారానికి హామీ పొందారు.

కర్నూలు జిల్లాలో గ్రామ సేవకుల పెండింగ్ వేతనాలు మన ఆందోళనతో చెల్లించారు. అనంతపురంలో హిందూపూర్ పవర్లూం ట్రైనీలకు 2,300 వేతనాలు మన జోక్యంతో యాజమాన్యం చెల్లించింది. నల్లగొండ జిల్లాలో గ్రామ పంచాయితీ వర్కర్స్ వేతనాలు సర్పంచులు వాడుకున్న విషయం కలెక్టరుకు ఫిర్యాదు చేశాము. దానిపై రికవరీకి ఆదేశించారు. ఆటో వర్కర్స్ పై పోలీసు వేధింపులకు వ్యతిరేకంగా డిఎస్పీకి ఫిర్యాదు చేశాము. ఆర్డివో ఆఫీసును 250 మందితో ముట్టడించడంతో ఎన్హెచ్పై ఆటోలు తిరగరాదనే నిబంధనలు సడలించారు. దీనిపై 500 మందితో విజయోత్సవం జరిపారు.

కృష్ణా జిల్లాలో ప్రేరక్లు ఆందోళన చేసి పెండింగ్ జీతాలు 6 నెలల వేతనాలు సాధించుకున్నారు. కరీంనగర్ జిల్లాలో పవర్లూం వర్కర్స్ 7 రోజులు నిరాహారదీక్షలు చేసి వేతనాలు పెంచుకున్నారు. మహబూబ్ నగర్ జిల్లాలో మధ్యాహ్న భోజన కార్మికులు బిల్లుల కోసం ధర్నా చేశారు. మద్దూర్ ప్రాజెక్టులో అంగన్వాడీలకు చెందిన 67 లక్షల పాత బకాయిలు అధికారులు కాజేశారు. ఈ సమస్యపై ఉన్నతాధికారులకు ఫిర్యాదు చేశారు. యాత్రల సందర్భంగా బీడీ, ఎలక్ట్రిసిటీ కార్మికులు సమ్మె పోరాటాలు చేసి వేతనాలు పెంచుకున్నారు.

నిజామాబాద్ జిల్లాలో సమస్యల పరిష్కారానికై 2,500 మంది కార్మికులతో కలెక్టర్ ఆఫీసును ముట్టడించారు. వందలాదిమంది అరెస్టయ్యారు. మెదక్ జిల్లాలో కలెక్టరేట్ వద్ద ధర్నా చేసి సమస్యలు పరిష్కరించుకున్నారు. చిత్తూరు, నగరంలో ఆటో కార్మికుల నుండి మున్సిపల్ అధికారులు వసూలు చేస్తున్న పార్కింగ్ ఫీజులు తగ్గించారు.

రాష్ట్ర వ్యాప్తంగా కార్మికవర్గాన్ని కలిసి అధ్యయనం చేసి ముందుకు వచ్చిన సమస్యలపై ఆందోళనలు చేయడంతో ప్రభుత్వం కూడా స్పందించాల్సి వచ్చింది. కాంట్రాక్టు ఉద్యోగుల వేతనాలు కొన్ని రంగాల్లో విడుదల చేసింది. వివిధ రంగాలకు చెందిన కార్మికులు తమ వద్దకు వచ్చిన సిఐటియు నాయకులను, కార్యకర్తలకు సాదరంగా స్వాగతించారు. హైదరాబాద్లో నూతనంగా 110 రంగాల కార్మికులు తమకు సిఐటియు సంఘం పెట్టాలని కోరారు. రాష్ట్ర వ్యాప్తంగా కార్మికులు సంఘటితమై తమ సమస్యలపై నిజాయితీగా పోరాడుతున్న సిఐటియు పట్ల అమూల్యమైన విశ్వాసాన్ని వ్యక్తం చేశారు. ఈ యాత్రలు పోరాటాలకు పదును పెట్టాయి.

- భూపాల్

★ ఊపిరితిత్తులను దెబ్బతీసే సిఓపిడి ★

డాక్టర్...డాక్టర్...

సిఓపిడి (క్రానిక్ అబ్స్ట్రక్టివ్ పల్మనరీ డిసీజ్) ఏదో ఒక రోజులోనో, హఠాత్తుగానో వచ్చే వ్యాధి కాదు. కొన్ని ఏళ్ళపాటు చాపకింద నీరులా వ్యాధి కొనసాగుతూ ఒక స్థాయికి వచ్చే సరికి మనిషిని కుంగదీస్తుంది. అప్పుడు చేయడానికి ఏమీ ఉండదని కూడా ప్రతి ఒక్కరూ గుర్తించుకోవాలి. ఇవ్వాళ సిగరెట్ తాగగానే దాని ఫలితం కనిపించదు. మెల్లగా దాని విషప్రభావం తాలూకు మార్పులు శరీరంలో ప్రారంభమవుతాయి. ఎన్నో ఏళ్ళకు గానీ వ్యాధి బయటపడదు. . దగ్గువస్తుంది. కళ్ళిపడుతుంది. మళ్ళీ కొన్నాళ్ళకు పరిస్థితి మామూలుగా ఉంటుంది. మళ్ళీ దగ్గు, కళ్ళి పడతాయి. ఇలా వ్యాధి ముదిరిపోతూ చివరికి ఊపిరితిత్తులు మూలనపడిపోతాయి.

సిఓపిడిని ఒకప్పుడు రెండు వ్యాధులుగా పరిగణించేవారు. ఒకటి క్రానిక్ బ్రాంకైటిస్. రెండోది ఎంఫిసిమా. ఇప్పుడు రెండు వ్యాధుల్ని కలిపి సిఓపిడిగా వ్యవహరించాలని ప్రపంచ ఆరోగ్య సంస్థ సూచించింది. క్రానిక్ బ్రాంకైటిస్ లో కళ్ళి ఎక్కువగా పడుతుంది. అదే ఎంఫిసిమాలో అయితే ఆయాసం ఎక్కువగా ఉంటుంది. రెండింటికీ కారణం ధూమపానమే! సిగరెట్ తాగినా, చుట్టతాగినా, బీడీలు తాగినా ఇవన్నీ సిఓపిడి వ్యాధిని కలిగించేవే. ఈ వ్యాధి కేవలం పరుషుల్లోనే కాకుండా స్త్రీలలోనూ కనిపిస్తుంది. పంజాబ్, కాశ్మీర్ వంటి చలి ప్రదేశాల్లో స్త్రీలకు సిఓపిడి వస్తుంది. ఆస్తమా కూడా ఊపిరితిత్తుల సంబంధ వ్యాధి కానీ, సామాన్యంగా ఏదో ఒక సీజన్లో వస్తుంది. . సిఓపిడి అలా కాదు. వచ్చిందంటే పోదు. పైగా క్రమేపీ ముదురుతూంటుంది. కనీసం మూత్రవిసర్జన చేసేందుకు అడుగులు వేయలేని దుస్థితి వచ్చేస్తుంది. తరచూ దగ్గు, జ్వరం, కళ్ళి సమస్యలు వస్తుంటాయి. పోతుంటాయి. కొందరు బరువు తగ్గుతారు. ఎంత తిన్నా బరువు తగ్గుతుంటారు. ఎందుకంటే ఊపిరితిత్తులు గాలి తీసుకోవడానికి ఎంతో శక్తి అవసరం. తినే తిండి కేవలం ఊపిరితీసుకోవడానికి సరిపోతుందంటే నమ్మలేం కానీ నిజంగా జరిగేది అంతే. వారసత్వంగా ఒకవేళ ఆస్తమా వస్తుంటే ఉన్న సిఓపిడికి ఆస్తమా తోడవుతుంది. ధూమపానం చేసే వ్యక్తి తన జీవితంలో సిగరెట్లు, బీడీలకు తన సంపాదనలో 15 శాతం ఖర్చు చేస్తుండగా ఆనక వచ్చే వ్యాధులను తగ్గించుకునేందుకు వచ్చే సంపాదనలో 30 శాతం ఖర్చు చేస్తున్నట్లు అంచనా.

వ్యాధి లక్షణాలు

ఊపిరితీసుకోవడం, రోజువారీ పనులు చేసుకోవడం కష్టమవుతుంది. వ్యాధి ముదిరేకొద్దీ కదలికలు తగ్గిపోతూ వస్తాయి. కాస్త వంగున్నా ఊపిరాడదు. కాస్త జలుబు చేసినా ఊపిరి తీయడం కష్టమవుతుంది. ఎడతెగని దగ్గు ఉంటుంది. ఆకలి ఉండదు. బరువు తగ్గుతారు. కళ్ళు తిరుగుతాయి.

కారణాలు

ఈ వ్యాధి ఎక్కువగా సిగరెట్లు, చుట్టలు తాగేవారిలోనూ, బీడీలు కనిపిస్తుంది. స్త్రీలతో పోలిస్తే పురుషుల్లో ఈ వ్యాధి ఎక్కువ. ఏళ్ళ తరబడి ధూమపానం చేసేవారికి ఈ వ్యాధి తప్పకుండా వస్తుంది. పరోక్ష ధూమపానం వల్ల క్రానిక్ బ్రాంకైటిస్ లక్షణాలు కనిపిస్తాయి. వాతావరణ కాలుష్యం వల్ల కూడా సిఓపిడి వస్తుంది. కొన్ని వృత్తుల వల్ల కూడా సిఓపిడి వ్యాధి రావచ్చు. వడ్రంగులూ, మైనింగ్ లో పని చేసే వారు కూడా ఈ వ్యాధి బారినపడతారు. ముఖ్యంగా గ్రామీణ ప్రాంతాల్లో కట్టెల పొయ్యిలు వాడే స్త్రీలు నిరంతరం పొగలో ఉండడం వల్ల ఈ వ్యాధి రావచ్చు. కార్లు విడుదల చేసే కాలుష్య కారకాలను వీల్చే వారికి కూడా రిస్కు ఉంటుంది. వంశపారంపర్యంగా కూడా సిఓపిడి రావచ్చు. ఏఏఎఫ్ అల్ఫా ప్రొటీన్ లోపం వల్ల వ్యాధి అనువంశికంగా వస్తుంది. కాపోతే ఇది అరుదు. అలాగే హెచ్ఐవి వ్యాధి ఉన్నవారు కూడా ఈ వ్యాధికి లోనవుతారు.

డాక్టర్ దగ్గరికి ఎప్పుడు వెళ్లాలి?

కొంచెం వ్యాయామాలు చేసేటప్పుడు శ్వాస కష్టంగా ఉంటే ఎంతకీ మానని దగ్గు, కాస్త రంగుగా ఉన్నకళ్ళెపడుతున్నప్పుడు. ఈ లక్షణాలు ఉన్న అందరికీ ఎంఫిసిమా ఉందని కాదు. ఇవన్నీ ఉంటే ఊపిరితిత్తుల పనితీరు సరిగా లేదని భావించొచ్చు. ఎంఫిసిమా ఉన్నదీ లేనిది డాక్టర్లు మాత్రమే నిర్ధారిస్తారు. పల్మనరీ ఫంక్షన్ టెస్ట్ ద్వారా ఊపిరితిత్తులు ఎలా పని చేస్తున్నదీ తెలుసుకోవచ్చు. ఇప్పటి వరకు ధూమపానం చేసినవారూ, చేస్తున్నవారూ కూడా ఒకసారి పిఎఫ్ టీ చేయించుకుంటే ఊపిరితిత్తులు ఆరోగ్యంగా ఉన్నదీ లేనిదీ తెలుస్తుంది. అలాగే కళ్ళి పరీక్ష, ఎక్స్రేలు కూడా వ్యాధి నిర్ధారణకు తోడ్పడతాయి. సిటిస్కాన్ చేయించుకుంటే బుల్లాలను ధూమపానం చేయడం వల్ల ఊపిరితిత్తుల్లో పాడైపోయిన చిన్న చిన్న వాయుకోశాలు కలిసిపోయి పెద్ద తిత్తిలా మారతాయి. ఇలా పాడైపోయిన ఈ తిత్తి శ్వాస ప్రక్రియను నిర్వహించలేదు. దీన్నే బుల్లా అని వ్యవహరిస్తారు. గుర్తించే వీలుంది.

చికిత్స

తక్షణ చికిత్స పొగమానేయడం. లేదంటే వ్యాధి ముదిరిపోతుంది. ఇన్ హేలర్ ద్వారా మందులు వాడడం ప్రారంభిస్తే ఊపిరితిత్తుల్లోని శ్వాసనాళాలు కొద్దిగా వదులుగా మారి శ్వాస కాస్త తేలిగ్గా అందుతుంది. చాలాసార్లు ప్రాణవాయువును అందించాల్సి వస్తుంది.

ఆపరేషన్ అవసరమా?

సిఓపిడి వ్యాధి బాగా ముదిరి శ్వాస తీసుకోవడం మరి కష్టంగా ఉన్నప్పుడు ఆపరేషన్ చేయాల్సి రావచ్చు. దీన్ని లంగ్ రిడక్షన్ సర్జరీ అంటారు. అంటే ఊపిరితిత్తుల్లోపల ఉన్న బుల్లాలను కత్తిరించి తీసేస్తారు.

...

కాలిపోతున్న బీడీ కార్మికుల బతుకులు

సిఐటియు అధ్యయన బృందం ప్రకాశం జిల్లా సంతనూతలపాడులో బీడీ కార్మికుల జీవన పరిస్థితుల గురించి అధ్యయనం చేసింది. 500 ముస్లిం కుటుంబాలవారు బీడీలు తయారు చేసే పని మీదనే ఆధారపడి జీవిస్తున్నాయి. బాణం కంపెనీ, ఎస్.ఆర్.కంపెనీలకు సంబంధించిన బీడీలు తయారు చేస్తున్నారు.

వీరు నిత్యం పొగాకు దుమ్ములోనే పనిచేస్తుండటం వలన ఊపిరితిత్తుల్లోకిపోయి నిత్యం జబ్బులకు గురౌతున్నారు. వీరికి ఎటువంటి రక్షణ చట్టాలు లేవు. ఇ.ఎస్.ఐ, లాంటివి అమలు జరగటంలేదు. వీరికి వచ్చే కూలిలో సగభాగం మందులకే ఖర్చు అవుతుంది. కనీసవేతన చట్టం రోజుకు రూ॥ 137/-లు కూడా అమలు కావడంలేదు.

బీడీలు తయారు చేయడానికి ఉపయోగించే మెటీరియల్ కు సంబంధించి కేజీ పొగాకు పొదుము రూ॥ 20,40,70 మూడు

రకాలుగా ఉంటుంది. కేజీ పొగాకు పొదుము ధర రూ॥ 43/-లు పడుతుంది. కేజీకి 3,500 బీడీలు తయారు చేయవచ్చు. కేజీ బీడీ ఆకు ధర రూ॥ 30/-లు వుంది. కేజీకి 1000 బీడీలు తయారు చేయవచ్చు.

మైక్రోఫైనాన్స్ సంస్థలు గ్రామంలో 10 మందిని ఒక గ్రూపుగా ఏర్పాటు చేసి వారికి ఒక్కొక్కరికి 5 వేల రూపాయలు నుండి 20 వేల రూపాయల వరకు అప్పులు ఇస్తుంది. ఏ ఒక్కరు కట్టలేకపోయినా, కట్టటం లేటు అయినా మిగతా తొమ్మిదిమంది కలసి కట్టడమైనా చేయాలి. లేదా బలవంతంగానైనా కట్టిస్తున్నారు. దీనిలో ఒక మనిషి 20 వేల రూపాయలు తీసుకుంటే తిరిగి వారం, వారం రూ॥ 450/-లు లెక్కన 50 వారాలు కట్టాలి. ఈ లెక్కను చక్రవర్తి ప్రకారం 100కి 10 రూపాయలు పడుతుంది. ఈ విధంగా బీడీ కార్మికులు మైక్రోఫైనాన్స్ సంస్థల దోపిడీకి గురౌతున్నారు.

★★★

కృష్ణా జిల్లాలో అధ్యయన యాత్ర

రాష్ట్రంలోని వివిధ రంగాలలో పని చేస్తున్న కార్మికుల సమస్యలను సమగ్రంగా అధ్యయనం చేసే నిమిత్తం సిఐటియు రాష్ట్ర కమిటీ ఇచ్చిన “కార్మికులను కలుసుకుందాం-సమస్యలను తెలుసుకుందాం” అనే పిలుపులో భాగంగా సిఐటియు కృష్ణా జిల్లా గన్నవరం డివిజన్ కమిటీ ఆధ్వర్యంలో అధ్యయన యాత్ర గిరింది. ఈ యాత్రను సిఐటియు జిల్లా కార్యదర్శి, కృష్ణాజిల్లా బిల్డింగ్ వర్కర్స్ యూనియన్ ప్రధాన కార్యదర్శి శ్రీ పిల్లి నరసింహారావు రామవరప్పాడు సెంటర్ లో జెండా ఊపి ప్రారంభించారు.

గ్రామపంచాయితీ కార్మికులు తమకు నెలనెలా సక్రమంగా జీతాలు రావటం లేదని, కార్మికులందరికీ యూనిఫామ్, సబ్బులు, నూనెలు ఇవ్వాలి ఉన్నప్పటికీ ఇవ్వటం లేదని తెలిపారు. ప్లాట్ రిక్షా కార్మికులు కిరాయిలు లేక ఆదాయం పడిపోయిందని, ధరలు విపరీతంగా పెరిగిపోవటంతో వచ్చే ఆదాయంతో జీవనం దుర్భరంగా మారిందని, ధరలు తగ్గించాలని కోరారు. ప్రసాదంపాడు ఎపి సీడ్స్ లోని పనిని ఔట్ సోర్సింగ్ కు ఇవ్వటంతో మహిళా కార్మికులు పని కోల్పోయామని ఏరోజు పని దొరుకుతుందో తెలియని పరిస్థితి ఏర్పడిందని వాపోయారు. సిఐటియు తమ సమస్యల పరిష్కారానికి మార్గం చూపాలని



బృందాన్ని కోరారు.

సిఐటియు జిల్లా అధ్యక్షులు ఎన్.సి.హెచ్.శ్రీనివాస్ మాట్లాడుతూ కార్మికులు ఎదుర్కొంటున్న సమస్యలపై ఆందోళనలు రూపొందిస్తామని, పరిష్కార సాధనకు ఆయా రంగాల కార్మికులు కలిసి రావాలని పిలుపునిచ్చారు. ఇందులో సిఐటియు గన్నవరం డివిజన్ కార్యదర్శి పి.మహేష్, విజయవాడ రూరల్ మండల నాయకులు పి.వెంకటేశ్వరరావు, బిల్డింగ్ వర్కర్స్ యూనియన్ రామవరప్పాడు ఏరియా అధ్యక్షులు పుట్టేపు అప్పారావు, సిఐటియు బాపులపాడు మండల అధ్యక్ష, కార్యదర్శులు నల్లి ఆంజనేయులు, కట్టా వాసుకుమార్ తదితరులు పాల్గొన్నారు.

★★★

శిక్షణా తరగతులు

సిఐటియు నెల్లూరు నగర కమిటీ ఆధ్వర్యంలో 60 మందికి ఒకరోజు క్లాసు జరిగింది. “సమాజ పరిణామ క్రమం” అన్న పాఠాన్ని నగర సిఐటియు ఆర్గనైజింగ్ కార్యదర్శి కరారి అజయ్ కుమార్ బోధించారు. ఈ శిక్షణా తరగతులకు కొండారెడ్డి అధ్యక్షత వహించారు.

★★★



కలెక్టరేట్ను ముట్టడించి అంగన్వాడీలు



అంగన్వాడీలకు కేంద్ర, రాష్ట్ర ప్రభుత్వాలు చెల్లించే వేతనాలు ఒకేసారి ఇవ్వాలని సంగారెడ్డిలో ప్రదర్శన చేసి కలెక్టరేట్ ముట్టడించారు. అనంతరం డి.ఆర్.ఓ.ను కలిసి మెమోరాండం ఇచ్చారు. యూనియన్ ప్రతినిధులతో జాయింట్ మీటింగ్ నిర్వహిస్తామని, సమస్యలన్ని పరిష్కరిస్తామని డిఆర్వో హామీనిచ్చారు. అనంతరం సిఐటియు జిల్లా ప్రధాన కార్యదర్శి ఎ.మాణిక్యం మాట్లాడుతూ అంగన్వాడీలకు 5,6 నెలలు వేతనాలు పెండింగ్లో పెడితే వారి కుటుంబ పోషణ ఎలా కొనసాగుతుందన్నారు. ఫుడ్ తక్కువ గాను, మండల కేంద్రంలో మాత్రమే వేస్తున్నారన్నారు. రిటైర్మెంట్ బెనిఫిట్స్, పెన్షన్ సౌకర్యం

కల్పించాలన్నారు. యూనియన్ జిల్లా ప్రధాన కార్యదర్శి బి.లక్ష్మి మాట్లాడుతూ ప్రాజెక్టు ఆఫీసుల్లో అంగన్వాడీలకు త్రాగునీరు, మూత్రశాలలు సౌకర్యాలు కరువయ్యాయన్నారు. సెంటర్ అద్దెలు, కట్టెల బిల్లులు పెంచాలన్నారు. రానున్న కాలంలో సమరశీల పోరాటాలకు అంగన్వాడీలు సిద్ధంగా ఉండాలని పిలుపునిచ్చారు. ఈ కార్యక్రమంలో యూనియన్ అధ్యక్షులు, లక్ష్మి, కోశాధికారి కె.నర్సమ్మ, నాయకులు ఇందిర, శేకమ్మ, సునీత, అనురాధ, సుశీల, రేణుక, శ్యామ, నాగరాణి, కేశమ్మ, పుష్ప, పర్వీన్, సులోచన, స్పృహ, శైలజ, విజయలక్ష్మి తదితరులు పాల్గొన్నారు.

ఈ పోరాటం ఫలితంగా డిసెంబర్ 24న యూనియన్ నాయకులు, ఫుడ్ కాంట్రాక్టర్స్, సిడిపిఓ లతో కలిపి జాయింట్ మీటింగ్ జరిగింది.

కేంద్ర, రాష్ట్ర ప్రభుత్వాల వేతనాలు ప్రతినెల ఒకేసారి చెల్లిస్తామని, ఫుడ్ సరైన తూకంతో సెంటర్స్లోనే వేస్తామని, బలవంతపు ట్రాన్స్ఫర్స్ నిలిపివేస్తామని, ఖాళీ పోస్టుల భర్తీ చేస్తామని ప్రాజెక్టు ఆఫీసుల్లో మౌఖిక సౌకర్యాలు కల్పిస్తామని అధికారులు అంగీకరించారు. ఆయాలకి టిఎడిఎలు మరియు పెండింగ్ బకాయిలన్ని చెల్లించారు.

పోలీస్టేషన్ వద్ద తోపుడు బండ్ల వ్యాపారుల ధర్నా

తోపుడుబండ్లు, ఫుట్పాత్ కార్మికులపై ట్రాఫిక్ పోలీసుల వేధింపులకు నిరసనగా సిఐటియు ముషీరాబాద్ జోన్ కమిటీ ఆధ్వర్యంలో నవంబర్ 11న చిక్కడపల్లి ట్రాఫిక్ పోలీసు స్టేషన్ ముందు ధర్నా చేశారు. ధర్నాకు ఎం.పి.మధు, సిఐటియు నగర ప్రధాన కార్యదర్శి జె.వెంకటేశ్ హాజరయ్యారు. వారు ప్రసంగిస్తూ గత 30 సం॥ల నుండి ఈ వృత్తిలో జీవిస్తున్నవారిని ఆర్.టి.సి. క్రాస్ రోడ్, ఇందిరాపార్కు చిక్కడపల్లి, ముషీరాబాద్ ఇతర ప్రాంతాలలో 10 రోజుల నుండి వ్యాపారం చేసుకోనివ్వకుండా బండ్లను తీసుకెళ్ళి పోలీసు స్టేషన్లో పెట్టుకోవడం వల్ల ఉపాధి కోల్పోయి వీరి కుటుంబాలు అనేక ఆర్థిక ఇబ్బందులకు గురి అవుతున్నారని, వారిపై చలానాలు వేస్తూ వేధిస్తున్నారని, వీరిని ఆపాలని లేని యెడల నగర వ్యాపితంగా పెద్దఎత్తున ఆందోళన కార్యక్రమాలు నిర్వహిస్తామని హెచ్చరించారు. అనంతరం డిప్యూటీ కమీషనర్ ఆఫ్ పోలీస్ ట్రాఫిక్ సెంట్రల్ జోన్కు వినతిపత్రం



అందజేశారు. ఈ ధర్నాలో సిఐటియు ముషీరాబాద్ జోన్ అధ్యక్షులు ఆర్.ఇ.బాబు, కార్యదర్శి సయ్యద్ ఆరీఫ్, నాయకులు ఎం.క్రిష్ణస్వామి, జాన్ సిమ్మి, పి.మల్లేష్, పి.అంజయ్య, హమ్మద్, హనుమంతు, రాంబాబు, శ్రీను తదితరులు పాల్గొన్నారు.

ఆశా వర్కర్ల జిల్లా క్లాసులు

ఆశా, ఉషా వర్కర్స్ మండల కార్యకర్తలకు ఎ.పి.వాలంటరీ హెల్త్ వర్కర్స్ యూనియన్ చిత్తూరు జిల్లా కమిటీ ఆధ్వర్యంలో రెండు దఫాలుగా తిరుపతి, చిత్తూరులోని రెండు రోజుల క్లాసులు జరిగాయి. 44 పిహెచ్సీల నుండి 90 మంది వర్కర్లు ఈ క్లాసులకు హాజరయ్యారు. ఈ క్లాసులకు యూనియన్ జిల్లా కార్యదర్శి వి.భారతి ప్రిన్సిపల్గా వ్యవహరించారు. యూనియన్ రాష్ట్ర ప్రధాన కార్యదర్శి కె.ధనలక్ష్మి ఆశా వర్కర్ల సమస్యలు పరిష్కార మార్గాలు,

యూనియన్ నిర్మాణం బోధించారు. యూనియన్ గౌరవాధ్యక్షులు చైతన్య, సిఐటియు జిల్లా ప్రధాన కార్యదర్శి హరికృష్ణ, శ్రామిక మహిళా నాయకురాలు హేమలత నూతన ఆర్థిక విధానాలు, సిఐటియు విశిష్టత, వివిధ రంగాల పోరాటాలు-అనుభవాలు తదితర పాఠ్యాంశాలు బోధించారు. చంద్రకళా, లీలావతి, దేవకి, గౌరి, మాధవి తదితరులు క్లాసులను పర్యవేక్షించారు.

★ ★ ★

కార్మికుల సమస్యలను వెంటనే పరిష్కరించాలి.

కృష్ణా జిల్లా కంకిపాడు డివిజన్‌లోని తాడిగడవలో పెనమలూరు కార్మికుల సమస్యలను తెలుసుకోవడానికి సిఐటియు ఆధ్వర్యంలో అధ్యన యాత్రలు జరిగాయి. రిక్షా కార్మికులకు పనులు దొరకడం లేదని, ఆటో కార్మికులపై పోలీసుల వేధింపులు ఎక్కువగా ఉన్నాయని, వేలాది రూపాయలు పెనాల్టీలు వేస్తున్నారని అన్నారు. భవన నిర్మాణ కార్మికులకు గుర్తింపు కార్డులు వెంటనే ఇవ్వాలని డిమాండ్ చేశారు. ఆశ, ఆంగన్ వాడీ, మధ్యాహ్న భోజన పథకం కార్మికులకు బకాయి వేతనాలు మంజూరు చేయాలని ఆయన డిమాండ్ చేశారు. అలాగే పరిశ్రమలలో పనిచేస్తున్న కార్మికులకు ఇఎస్ఐ, పి.ఎఫ్ సౌకర్యాలు కల్పించాలని ఆయన డిమాండ్ చేశారు.

ఈ యాత్రలో సిఐటియు డివిజన్ కార్యదర్శి ఎ.వెంకటేశ్వరరావు, ఆంగన్ వాడీ వర్కర్స్ & హెల్పర్స్ యూనియన్ జిల్లా ప్రధాన కార్యదర్శి ఎస్.సి.హెచ్. సుప్రజ, యునైటెడ్ ఎలక్ట్రిసిటీ ఎంప్లాయిస్ యూనియన్ నాయకులు ప్రదీప్, సిఐటియు



ఉయ్యూరు డివిజన్ కార్యదర్శి కె.శివనాగేంద్రం, చిల్డ్రన్ డివిజన్ నాయకులు ఎం.శ్రీనివాసరావు, ఎం.శివశంకర్, సి.హెచ్.చెన్నకేశవులు, ఆశ వర్కర్స్ నాయకులు జి.వి.లక్ష్మి, నారాయణమ్మ, సిఐటియు నాయకులు జి.వెంకన్న, పి.రుగారావు, చి.కుమార్, రజాక్ తదితరులు పాల్గొన్నారు. ★ ★

పెండింగ్ బిల్లులు చెల్లించాలి



మధ్యాహ్న భోజన పథకం కార్మికులకు 6, నెలలుగా పెండింగ్‌లో ఉన్న బిల్లులు చెల్లించాలని, పెరిగిన ధరలకనుగుణంగా బడ్జెట్‌ను పెంచాలని, ఎ.పి.మధ్యాహ్న భోజన పథకం కార్మికుల యూనియన్ సిఐటియు ఆధ్వర్యంలో ఐ.వి.గెస్ట్‌హౌస్ నుండి మెదక్ జిల్లా కలెక్టరేట్ వరకు భారీ ప్రదర్శన, ధర్నా చేశారు. ధర్నా అనంతరం డిఆర్ఓకి వినతిపత్రం ఇచ్చారు. డి.ఆర్.ఓ

వారం రోజుల్లోగా పెండింగ్ బిల్లులు చెల్లిస్తామని హామినిచ్చారు. అనంతరం సిఐటియు మెదక్ జిల్లా ప్రధాన కార్యదర్శి ఎ.మాణిక్యం మాట్లాడుతూ ఒక్కొక్క కార్మికురాలు 50 వేల నుండి లక్ష రూ॥ వరకు 5 రూ॥ల చొ॥న వడ్డీలకు తీసుకొచ్చి పథకాన్ని నిర్వహిస్తున్నారన్నారు. బడ్జెట్ మాత్రం ప్రభుత్వం పెంచకుండా వారానికి 2 గుడ్లు పెట్టమంటున్నది. అది ఎలా సాధ్యపడుతుందన్నారు. విద్యార్థులకు బియ్యం కోటాను పెంచాలన్నారు. కార్మికులుగా గుర్తించాలన్నారు.

కేంద్రీకృత వంటశాలల ప్రతిపాదనను విరమించుకోవాలని, పక్కరాష్ట్రాల మాదిరిగా వంటకు కావాల్సినవి సీమల్ సప్లై ద్వారా సరఫరా చేస్తూ కార్మికులకు వేతనాలు అమలు చేయాలని డిమాండ్ చేశారు. ఈ కార్యక్రమంలో యూనియన్ జిల్లా కన్వీనర్ డి.లక్ష్మి, సిఐటియు జిల్లా ఉపాధ్యక్షులు పుండరీకం, నారాయణ, ఆర్.శ్రీనివాస్, నరేందర్, అశోక్, గంగారాం, సంగమ్మ, మణమ్మ, పద్మ, లక్ష్మి, సుపర్ల, సత్తమ్మ తదితరులు పాల్గొన్నారు.



★★★

పాఠకులకు గమనిక

నూతన సం॥లో నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది. జనవరి 2010 నుండి 'కార్మికలోకం లేఖలు' అనే కొత్త శీర్షికను ప్రారంభిస్తున్నాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను అహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిభోటోతో పత్రికలో ప్రచురించాలనుకున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పోస్టాఫీసుసైజ్ ఫోటో కూడా పంపగలరని కోరుతున్నాము.

- ఎడిటర్

మధ్యాహ్న భోజన కార్మికులచే కలెక్టరేట్ ముట్టడి.



మధ్యాహ్న భోజన కార్మికులకు 5 నెలల పెండింగ్ బిల్లులు వెంటనే చెల్లించాలని, పెరిగిన ధరలకనుగుణంగా బడ్జెట్ను పెంచాలని, రాజకీయ జోక్యం తొలగించి, గుర్తింపు కార్డులు, నెల వేతనం నిర్ణయించాలని, అన్ని స్కూళ్ళలో మౌలిక వసతులు కల్పించి, సరుకులన్ని సివిల్ సప్లై ద్వారా పంపిణీ చేయాలని, గుడ్డుకు అదనంగా బడ్జెట్ను కేటాయించాలని డిమాండ్ చేస్తూ నవంబర్ 10న రంగారెడ్డి జిల్లా కలెక్టర్ కార్యాలయం ముట్టడించారు.

ఈ సందర్భంగా సిఐటియు నాయకులు మాట్లాడుతూ పథకం ప్రారంభమై ఏడు సంవత్సరాలు గడుస్తున్నా చాలా స్కూళ్ళలో వంట గదులు, మంచినీటి సౌకర్యం, వంట పాత్రలు, గ్యాస్ సౌకర్యాలు లేక ఇబ్బందులు పడుతున్నారని అన్నారు. 2009లో అనేక సార్లు నిత్యావసర వస్తువుల ధరలను పెంచిన ప్రభుత్వం మధ్యాహ్న భోజన కార్మికులకు బడ్జెట్ను పెంచకుండా ఆ భారమంతా కార్మికులపైన మోపడం ఎంత వరకు న్యాయం అన్నారు.

మన ప్రక్కనే ఉన్న తమిళనాడు, కర్ణాటక రాష్ట్రాలలో కార్మికులకు వేతనాలు, మౌలిక వసతులు కల్పిస్తున్నారు. మన రాష్ట్రంలో మాత్రం పథకం ద్వారా పేద విద్యార్థులకు అందుతున్న

సేవలను దూరం చేయడానికి పథకాన్ని కేంద్రీకృత వంటశాలలకు అప్పగించి పథకంలో కీలక పాత్ర పోషిస్తున్న వర్కర్స్ ను నడిరోడ్డున పడేయాలని చూస్తుంది అన్నారు. తమిళనాడు, కర్ణాటక రాష్ట్రాలలో అమలు చేస్తున్న విధంగా మన రాష్ట్రంలో మధ్యాహ్న భోజన పథకాన్ని పటిష్టవంతంగా అమలు చేయాలని డిమాండ్ చేశారు.


ఈ కార్యక్రమంలో మధ్యాహ్నభోజన కార్మిక ప్రధాన కార్యదర్శి ఎస్.రమ పాల్గొని ప్రసంగించారు. సిఐటియు రాష్ట్ర కమిటీ సభ్యుడు జి.నర్సింలు మధ్యాహ్న భోజన కార్మికుల సంఘం గౌరవ అధ్యక్షులు పి.జయలక్ష్మి, అధ్యక్షులు సి.ప్రేమలత ప్రసంగించారు. దాదాపు రెండు గంటల పాటు ధర్నాకు అధికారులు ఎవరు స్పందించకపోవడంతో కార్మికులు కలెక్టర్ ఆఫీసులోకి వెళ్ళేందుకు ప్రయత్నించారు. పోలీసులకు, కార్మికులకు మధ్య చాలా సేపు తోపులాట జరిగింది. 150 మంది కార్మికులను అరెస్టు చేశారు. ఈ కార్యక్రమంలో సిఐటియు నాయకులు ఎ.అశోక్, జి.అశోక్, కె.నిర్మల, మనోరంజన్ రెడ్డి, కె.శంకర్, జె.శేఖర్, ఎన్. నర్సింహ, కె.శోభరాణి, హైమావతి వివిధ మండలాల కార్మికులు పాల్గొన్నారు.

★ ★ ★

గ్రామసేవకుల శిక్షణా తరగతులు

గ్రామసేవకుల రాష్ట్ర స్థాయి శిక్షణా తరగతులు నవంబర్ 22 నుండి 26 వరకు సుందరయ్య విజ్ఞాన కేంద్రం హైదరాబాద్లో జరిగాయి. 12 జిల్లాల నుండి 86 మంది గ్రామసేవకులు హాజరయ్యారు. శిక్షణ తరగతులకు గ్రామసేవకుల సంఘం రాష్ట్ర సహ అధ్యక్షులు మోసంగి అంజయ్య ప్రీన్సిపల్ గా వ్యవహరించారు. మొదటి రోజు శాస్త్రీయ ఆలోచనను అబ్బాసు, దోపిడీ సాయిబాబు, కులం, మతం జి.రాములు, నూతన ఆర్థిక విధానాలు - గ్రామసేవకులు భూపాల్, రాజకీయాలు - కార్మికులు పి.రోజా, గ్రామసేవకుల ఉద్యమ చరిత్ర వంగూరు రాములు, సిఐటియు విశిష్టత పాలడుగు భాస్కర్లు బోధించారు. క్లాసుల చివరి రోజు సంఘం రాష్ట్ర వర్క్ షాపును నిర్వహించారు. 18 జిల్లాల అధ్యక్ష, కార్యదర్శులు, డివిజన్ అధ్యక్ష, కార్యదర్శులు పాల్గొన్నారు.

★ ★ ★



గ్రామసేవకుల వర్క్ షాపు నిర్ణయాలు : డిసెంబర్ 14న స్థానిక సమస్యల పరిష్కారం కోసం మండల తహశీల్దార్ కార్యాలయాల వద్ద ధర్నా చేయాలని, ఆవిర్భావ దినం అయిన రోజున జనవరి 6న సంఘం అన్ని మండల కేంద్రాల వద్ద జెండా ఆవిష్కరణలు చేయాలని జనవరి 22-24 తేదీలలో రంగారెడ్డి జిల్లాలో రాష్ట్ర మహాసభలు నిర్వహించాలని వర్క్ షాపు నిర్ణయించింది.

★ ★ ★

జీవో 6 యుజిఇయు పోరాట ఫలితమే

విద్యుత్ కాంట్రాక్ట్ కార్మికులకు పెరిగిన ధరలకనుగుణంగా కనీస వేతనాలు అమలు చేయాలని యుజిఇయు అనేక పోరాటాల ఫలితంగా జీవో 6ను ప్రభుత్వం తీసుకొచ్చిందని యుజిఇయు రాష్ట్ర ప్రధాన కార్యదర్శి ఎన్.కిరణ్ అన్నారు.

యూనియన్ జిల్లా జనరల్ బాడీ సమావేశం మల్లయ్య అధ్యక్షతన జరిగింది. ఈ సందర్భంగా కిరణ్ మాట్లాడుతూ సబ్ స్టేషన్ లోని పని చేస్తున్న ఆపరేటర్లకు 5070, వాచ్ మెన్ కు 4030 రూపాయలు చెక్కుల రూపంలో ప్రతినెల 7వ తేదిన చెల్లించాలని, పిఎఫ్ జమ చేయాలని, ఇఎస్ఐ సౌకర్యం కల్పించాలని, గుర్తింపు కార్డులు ఇవ్వాలని, ఐదు సంవత్సరాలు పూర్తి చేసిన ఆపరేటర్లను స్టీల్డ్ గా గుర్తించాలని అన్నారు. సెజ్ ఎంల ఎక్స్ గ్రేషియా ఐదు లక్షలకు పెంచాలని, ఇన్ సెంటివ్ గా వెయ్యి రూపాయలు ఇవ్వాలని, ఖాళీ చేసిన పోస్టులను ఆపరేటర్లతో భర్తీ చేయాలని డిమాండ్ చేశారు. ఈ కార్యక్రమములో గౌరవ అధ్యక్షులు రొయ్యల



రాజు, కార్యదర్శి గజ్జెలకుమార్, ఇల్లందుల కుమార్, పాపిరెడ్డి విజేందర్, కోటయ్య, రమేష్, సంపతి, విజేందర్, కుమార్, బండి బిక్షమయ్య తదితరులు పాల్గొన్నారు.

జిందాల్ కాంట్రాక్ట్ కార్మికుల వేతనాలు పెంపు

విజయనగరం జిల్లాలోని జిందాల్ పరిశ్రమలో సిఐటియు, ఐఎన్ టియుసి, టిఎన్ టియుసి ఆధ్వర్యములో నవంబర్ 5న యాజమాన్యానికి, సంఘాలకి మధ్య వేతన అగ్రిమెంట్ జరిగింది.

జిందాల్ స్టెయిన్ లెస్ పరిశ్రమలో కాంట్రాక్ట్ కార్మికులకు ప్రభుత్వం నిర్ణయించిన కనీస వేతనంలోపాటు అధనంగా చెల్లించటానికి అగ్రిమెంట్ జరిగింది. ప్రస్తుతం ఈ పరిశ్రమలో కాంట్రాక్ట్ కార్మికులకు కనీస వేతనం రూ॥ 2,995/-లు ఉండగా, ప్రభుత్వం జారీ చేసిన జీ.వో. ప్రకారం రూ॥ 4,039/-లు చెల్లించటానికి ఒప్పందం జరిగింది.

ఇది కాక కార్మికుల సీనియారిటీ ప్రకారం 100, 150,

200/- ఇవ్వటానికి అంగీకరించింది. వేతనం పెరుగుదల రూ॥ 1060/-లు ఉండగా, ఒక్కొక్క కార్మికుడికి రూ॥ 1467/-లు వేతనం పెరిగింది. ఈ పెరుగుదల ఈ ఏడాది ఆగస్టు 18 నుండి అమలవుతుంది.

చర్చలలో యాజమాన్య ప్రతినిధులు తరుపున పరిశ్రమ అసోసియేట్ అధ్యక్షుడు ఎస్.కె.అగర్వాల్, జనరల్ మేనేజర్ (ఉత్పత్తి) యు. నారాయణరెడ్డి, ఫైనాన్స్ మేనేజర్ దినేష్ వర్మ తదితరులు, కార్మిక సంఘాలు తరుపున పి.రాజన్నదొర(టిఎన్ టియుసి), డేగల అప్పలరాజు(సిఐటియు), ఎన్.నాయుడుబాబు (ఐఎన్ టియుసి) పాల్గొన్నారు.

విజయం సాధించిన గార్నెట్ కార్మికులు

శ్రీకాకుళం జిల్లా గార మండలంలో ట్రాన్స్ వరల్డ్ గార్నెట్ కార్మికులు అతి తక్కువ వేతనాలతో దుర్భరమైన జీవితాలు గడుపుతున్నారు. ఈ ఘోషకరీలో 250 మంది కార్మికులు పని చేస్తున్నారు. యూనియన్ పెట్టుకున్నారన్న కక్షతో రోజుకు ఒకరిని తొలగించింది. కార్మికుల సమస్యలపై చార్టర్ ఆఫ్ డిమాండ్స్ రూపొందించి అక్టోబర్ లో 13 రోజులు సమ్మె చేశారు. ఈ సందర్భంగా కులాన్ని, ప్రాంతాన్ని ప్రయోగించి విభజించడానికి ప్రయత్నించింది. స్థానిక నాయకులపై కేసులు పెట్టి యూనియన్ విచ్ఛిన్నానికి ప్రయత్నించింది. ఈ కార్యక్రమాలను కార్మికులు తిప్పికొట్టారు. ఈ సందర్భంగా ధర్నాలు, ఇసుక ముఠాలు తలమీద పెట్టుకొని గార మండల కార్యాలయంలో ప్రదర్శన, ధర్నాలు చేశారు. జెసిఎల్ కార్యాలయం ముట్టడి, నిరాహారదీక్ష కార్యక్రమాలు జరిపారు.

అఖిల పక్ష ప్రతినిధి బృందం యాజమాన్యానికి వినతిపత్రం ఇచ్చారు. రెవిన్యూమంత్రి ధర్మానప్రసాదరావు క్యాంపు కార్యాలయం వద్ద ధర్నా చేసి, వినతిపత్రం ఇచ్చారు. సమ్మె జరగుతుండగా పోటీ కార్మికులకు యాజమాన్యం తీసుకు వచ్చింది. కార్మికులు దీన్ని కూడా ప్రతిఘటించారు. ఈ సందర్భంగా యాజమాన్యానికి యూనియన్ కు మధ్య చర్చలు జరిగాయి.

కనీస వేతనాలు ఇవ్వడానికి, పి.ఎఫ్.లు కట్టడానికి, బోనస్ లు చెల్లించడానికి యూనిఫారం, షూలు, గుర్తింపు కార్డులు ఇవ్వడానికి యాజమాన్యం అంగీకరించింది. దీనితో కార్మికులు సమ్మె విరమించారు. పోరాడి విజయం సాధించిన కార్మికులకు సిఐటియు జిల్లా ప్రధానకార్యదర్శి డి.గోవిందరావు అభినందనలు తెలిపారు.

★ ★ ★

ఆటో కార్మికుల శ్రమదానం



ఆటో కార్మిక సంఘం (సిఐటియు) నెల్లూరు 1వ డివిజన్ కమిటీ నాయకత్వాన సుమారు 30 మంది ఆటో కార్మికులు నవంబర్

7న శ్రమదానం చేసి రోడ్డు మరమ్మతులు చేశారు. ఇటీవల వారం రోజులపాటు కుంభవృష్టిగా కురిసిన వానల కారణంగా స్థానిక ఒకటవ డివిజన్ లో మెటల్ రోడ్డు బాగా గుంతలుపడి రాకపోకలకు చాలా ఇబ్బంది కరంగా మారింది. నగర కార్పొరేషన్ అధికార యంత్రాంగానికి చెప్పినా పట్టించుకోకపోయేసరికి ఆటో కార్మిక సంఘం శ్రమ దానం ద్వారా రోడ్డు మరమ్మతులు చేశారు. ఈ కార్యక్రమంలో నగర ఆటో సంఘం (సిఐటియు) కార్యదర్శి మాల కొండయ్య, డివిజన్ కార్యదర్శి మున్ను, తదితరుల నాయకత్వంలో ఈ శ్రమదానం జరిగింది. ఈ కార్యక్రమంలో స్థానిక ప్రజలకు చాలా ఉత్సాహాన్నిచ్చింది. ఈ కార్యక్రమానికి స్థానిక సిపిఎం నాయకులు సహకరించారు. ★★

పుట్పాట్ తోపుడు బండ్ల వ్యాపారులపై ట్రాఫిక్ పోలీసుల వేధింపులు ఆపాలి.

పుట్పాట్, తోపుడుబండ్ల వ్యాపారులపై ట్రాఫిక్ పోలీసుల వేధింపులు ఆపాలని సిఐటియు ముషీరాబాద్ జోన్ కమిటీ అధ్యక్షంలో తేది నవంబర్ 7న ఇందిరా పార్క్ వద్ద ధర్నా నిర్వహించారు. ధర్నాలో సిఐటియు నగర కార్యదర్శి సయ్యద్ అరిఫ్, జోన్ అధ్యక్షులు ఆర్.ఇ.బాబు, జోన్ నాయకులు ఎం. క్రిష్ణాస్వామి, తోపుడు బండ్ల సంఘం అధ్యక్షులు పి.మల్లేష్ గౌడ్, పి.అంజయ్య, ఆంజనేయులు, సత్యనారాయణ, హమ్మద్. బి.హనుమంతు, సిఐటియు నాయకులు శ్రీనివాసు. సీతారాం, డి.యాదగిరి తదితరులు పాల్గొన్నారు. ★★



గుర్తింపు కార్డులు, సాంఘిక భద్రత, పెన్షన్, ఇళ్ల స్థలాల కోసం డిసెంబర్ 8, 2009 భవన నిర్మాణ కార్మికుల దేశ వ్యాప్త సమ్మె



భవన నిర్మాణ కార్మికుల సంక్షేమంపట్ల కేంద్ర, రాష్ట్ర ప్రభుత్వాలు అనుసరిస్తున్న నిర్లక్ష్య వైఖరిని నిరసిస్తున్నాం. 1996 నిర్మాణ కార్మికుల కేంద్ర చట్టాన్ని దేశ వ్యాప్తంగా అమలు చేయడం లేదు. రాష్ట్రంలో పేర్లు నమోదైన వారందరికీ గుర్తింపు కార్డులు, పాసు పుస్తకాలు ఇవ్వాలి. ప్రమాదంలో చనిపోయిన లేక శాశ్వత అంగవైకల్యం పొందిన వారికి రూ॥ 5 లక్షలు ఇవ్వాలి. మహిళా కార్మికులకు ప్రసూతి అలవెన్స్ 5 వేల నుండి 12 వేల రూ॥లకు పెంచాలి. 60 ఏళ్ళు నిండిన వారికి పెన్షన్, 15-18 మధ్య వయస్సు గల వారికి సంక్షేమ పథకాలు అమలు చేయాలి. ఇటీవలి వరదల్లో

నష్టపోయిన భవన నిర్మాణ కార్మికులకు ప్రభుత్వం ప్రకటించిన మేరకు రూ॥ 5 వేలు ఆర్థిక సహాయం అందించాలని భవన నిర్మాణ కార్మిక సంఘం అధ్యక్ష కార్యదర్శులు కోటం రాజు, కె.ఉమామహేశ్వరరావులు డిమాండ్ చేశారు.

2007, జూన్ 26 నుండి రాష్ట్రంలో చట్టం అమలులో ఉంది. 270 కోట్ల రూపాయలు సెన్సు నిధులు వసూలైంది. గత రెండున్నరేళ్ళలో ప్రమాదాలలో 5 వేల మంది చనిపోయారు, మరో 6 వేల మంది మంచాల్లో పడ్డారు. అయినా ప్రభుత్వం స్పందించలేదు. కానీ వెల్ఫేర్ బోర్డు పాలకుల విలాసాలకు మాత్రం 3 కోట్ల రూపాయలు ఖర్చు చేసింది. పేర్లు నమోదు చేసుకున్న 6 లక్షల మందికి గుర్తింపుకార్డులు, పాసు పుస్తకాలు ఇవ్వకుండా జాప్యం చేస్తోంది. 60 ఏళ్ళు నిండిన వారికి ప్రభుత్వం మొండిచేయి చూపిందని విమర్శించారు. డిసెంబర్ 8న జరిగే భవన నిర్మాణ కార్మికుల దేశ వ్యాప్త సమ్మెను జయప్రదం చేయాలని యూనియన్ పిలుపునిచ్చింది. డిసెంబర్ 1వ తేది రాష్ట్ర వ్యాప్తంగా అన్ని పట్టణాల్లో స్కూటర్, మోటార్ సైకిల్ ర్యాలీలు, డిసెంబర్ 8న సమ్మె రోజు ప్రదర్శనలు, ధర్నాలు, రాస్తారోకో, రైల్ రోకో తదితర కార్యక్రమాల్లో భవన నిర్మాణ కార్మికులు పాల్గొని జయప్రదం చేయాల్సిందిగా పిలుపునిచ్చింది. ఈ సందర్భంగా సమ్మె పోస్టర్ విడుదల చేశారు. ★★

సింగరేణి కాంట్రాక్ట్ కార్మికులకు యాజమాన్యం హామీ

ప్రిన్సిపల్ ఎంప్లాయర్ గా బాధ్యత వహించి, కాంట్రాక్ట్ కార్మికుల సమస్యలు పరిష్కరించాలని సింగరేణి కాంట్రాక్ట్ కార్మికుల సంఘం అక్టోబర్, 9 నుండి నవంబర్ 2 వరకు సింగరేణి వ్యాప్తంగా అదిలాబాద్, కరీంనగర్, వరంగల్, ఖమ్మం 4 జిల్లాల్లో 11 డివిజన్ లో ఆందోళనలు, పోరాటాలకు పిలుపునిచ్చారు. 9న గోదావరిఖని, భూపాలపల్లిలో సదస్సులు జరిగాయి. 20వ తేదిన 9 గంటల నుండి సా. 5 గంటల వరకు కొనసాగింది. నవంబర్ 2న ఛలో కొత్తగూడెం హెడ్ ఆఫీసు ముందు అన్ని ఏరియాలనుండి ధర్నాకు 800 మంది కాంట్రాక్ట్ కార్మికులు తరలిరావడం జరిగింది. కొత్తగూడెంలో ప్రదర్శన చేసి హెడ్ ఆఫీసు ముందు 3 గంటలు ధర్నా నిర్వహించి డైరెక్టర్ (పర్సనల్) గంగిరెడ్డికి ఎస్సికెఎస్ ప్రతినిధుల బృందం వినతిపత్రం

సమర్పించింది. కాంట్రాక్ట్ కార్మికుల డిమాండ్స్ పై చర్చించటం చిట్టిలు, పాస్ బుక్స్ జనవరి 2010 నాటికి ఇస్తామని, కాంట్రాక్ట్ కార్మికులకు బోనస్ కాంట్రాక్టుల్లో ఇప్పిస్తామని కనీస వేతనాలు, బ్యాంక్ ల ద్వారా ఇప్పిస్తామని ప్రమాదం జరిగినప్పుడు యాజమాన్యం వైద్యం చేయిస్తుందని, పై డిమాండ్స్ మొత్తం ప్రిన్సిపల్ ఎంప్లాయర్ గా యాజమాన్యం బాధ్యత తీసుకుంటుందని డైరెక్టర్ (పర్సనల్) హామీ ఇచ్చారు. సంఘం తీసుకున్న ఆందోళనలు, పోరాటాల వల్ల సింగరేణిలో పని చేస్తున్న కాంట్రాక్ట్ కార్మికులలో కొంతమేరకు కదలిక వచ్చింది. అన్ని శాఖలలో సింగరేణి వ్యాప్తంగా కరపత్రం, వాల్ పోస్టర్ కార్యక్రమాలు, నిర్వహించడం వల్ల కార్మికుల్లో భవిష్యత్ లో పోరాటాలు చేయడానికి ఉత్సాహం నింపింది.

పవర్ లూమ్ కార్మికుల సమ్మె సఫలం

కరీంనగర్ రూరల్ గ్రామాలకు చెందిన పవర్ లూమ్ కార్మికులు ఐక్యంగా పోరాడి నెలకు రూ. 270/-లు వేతనం పెంచుకున్నారు.

అక్టోబర్ 13న చామణ పల్లి, చేర్లీ భూత్కూర్, ఫక్కిర్ పేట, జుబ్లీనగర్ గ్రామాలకు చెందిన పవర్ లూమ్ కార్మికులు 150 మంది వేతనాలు పెంచాలని సమ్మెలోకి దిగారు. యాజమాన్యం పక్క గ్రామాల వారితో పని చేయించడానికి ప్రయత్నిస్తే కార్మికులు అడ్డుకున్నారు. యజమానులు కార్మికులపై దాడి చేశారు. వారే కార్మికులపై అక్రమ కేసులు బనాయించడంతో 10 మంది కార్మికులు జైళ్ళకు వెళ్ళారు. కేసులకు, జైళ్ళకు, దాడులకు బయపడకుండా కార్మికులు సంఘటితంగా ఉద్యమించారు. ప్రభుత్వ యంత్రాంగం యజమానుల కొమ్ముకాశారు. అయినా కార్మికులు ఐక్యంగా నిలబడి 11 రోజులు కలెక్టర్ ఆఫీస్ వద్ద నిరాహార దీక్షలు చేశారు. జోళీ శాఖ ఎడి సమక్షంలో చర్చలు జరిగాయి. యజమానులు వేతనం పెంచడానికి అంగీకరించడముతో సమ్మె విరమించారు.

పోరాటానికి సిఐటియు అధ్యక్షులు వరాల రవికుమార్, మున్సిపల్ వర్కర్స్ యూనియన్ నాయకులు సంపత్, అంగన్ వాడీ వర్కర్స్ & హెల్పర్స్ యూనియన్ నాయకురాలు జి.జ్యోతి, సిఐటియు



కరీంనగర్ టౌన్ అధ్యక్షులు ముత్యంరావు, సిరిసిల్ల నాయకులు ఎం.రమేష్, వ్యవసాయ కార్మిక సంఘం నాయకులు జి. సత్యం తదితరులు మద్దతుగా నిలిచారు.

పోరాటాలలో పవర్ లూమ్ కార్మిక నాయకులు పంతం రవి, ఎం.నాగభూషణం, ఎ.కృష్ణహరి, నర్సింగం, దాసరి వెంకట నర్సయ్య, తుమ్మరాజుమల్లు, తుమ్మ సత్తయ్య, వాసాల పరందాములు, బుర్లరాజు, తొంటిమల్లేశం, దూంపేట లక్ష్మణ్, రాపెల్లి మల్లేశ్వం, గాజుల సహదేవ్, పూల శ్రీధర్, గుజ్జెటి శ్రీనివాస్, ఆడెపు మల్లేశం, రుముండ్ల కోమురయ్య, ఓదెలు, తుమ్మరవి, రాపెల్లి మారుతి తదితరులు పాల్గొన్నారు.

ఏజంట్లకు, చందాదారులకు నిజ్జన్స్!

ఏజంట్, చందాదారులకు అందుతున్న “కార్మికలోకం” చిరునామా కాగితంపై చందా రశీదు నెంబరు ఉంటుంది. ఎప్పుటి నుంచి ఎప్పుటి వరకు పత్రిక పంపబడుతుందో అద్రస్సు పైభాగంలో స్పష్టంగా ఉంటుంది. మీ చందా పూర్తి వెంటనే పైకం పంపి పత్రికను పునరుద్ధరించుకోగలరు గడువు ముగిసిన వెంటనే, డబ్బులు పంపి పత్రికను పంపమని ద్వారా కోరకపోతే పత్రిక పంపడం ఆపివేయబడుతుందని గమనించగలరు. పత్రిక సకాలంలో అందని వారు వెంటనే 9493401933 నెంబర్ కి సంప్రదించగలరు.

- మేనేజర్, కార్మికలోకం

శ్రామిక మహిళా విజయగరం జిల్లా సదస్సు

సిఐటియు విజయనగరం జిల్లా కమిటీ ఆధ్వర్యములో జిల్లా శ్రామిక మహిళా జిల్లా సదస్సు, స్థానిక ఎన్జివో హోమ్లో ఎం.ఉమామహేశ్వరి అధ్యక్షతన జరిగింది. శ్రామిక మహిళా రాష్ట్ర కో-కన్వీనర్ ధనలక్ష్మి ముఖ్య అతిథిగా పాల్గొని మాట్లాడుతూ శ్రామిక మహిళలంతా ఐక్యమై పోరాడితేనే నమస్యలు పరిష్కారమవుతాయన్నారు.

శ్రామిక మహిళా జిల్లా కన్వీనర్ ఎం.ఉమామహేశ్వరి మాట్లాడుతూ మహిళలు చేస్తున్న పని తక్కువని చెప్పి, వారి శ్రమను దోపిడీ చేస్తున్నారని ఈ విషయాన్ని తొలిసారిగా సిఐటియు గుర్తించి శ్రామిక మహిళలను ఐక్యం చేసిందన్నారు. శ్రామిక మహిళా కో-కన్వీనర్ బి.సుధారాణి మాట్లాడుతూ మహిళలపై లైంగిక వేధింపులు పెరిగిపోతున్నాయని, శంకర పిహెచ్సిలో పని చేస్తున్న ఎఎన్ఎం పూడి అరుణపై లైంగిక వేధింపులకు పాల్పడిన వైద్యాధికారి సునీల్కుమార్ను సస్పెండ్ చేయాలని డిమాండ్ చేశారు.

ఈ సదస్సులో ఐదవ జిల్లా కార్యదర్శి వి. ఇందిరా, యునైటెడ్ మెడికల్ & హెల్త్ యూనియన్ నాయకులు ఆదిలక్ష్మి, ఎల్ఐసి నాయకులు మంజులకుమారి, అంగన్వాడీ జిల్లా అధ్యక్షులు



విజయలక్ష్మి తదితరులు మాట్లాడారు. సదస్సుకు అంగన్వాడీ, మధ్యాహ్నభోజన నిర్వాహకులు, మున్సిపల్, ఆశా వర్కర్లు, ఎఎన్ఎంలు, జ్యూట్ మహిళా కార్మికులు పాల్గొన్నారు.

అనంతరం కన్వీనర్ ఎం.ఉమామహేశ్వరి, కో-కన్వీనర్గా బి. సుధారాణి, కె. జగదాంబ, ఎం.శ్రీలక్ష్మి, సభ్యులుగా బి.లక్ష్మి (పార్వతీపురం), విజయలక్ష్మి (కురుపాం) వి.లక్ష్మి (సాలూరు) ఎ. సీత(బొబ్బిలి) ఎ.మాధవి (నెల్లిమర్ల), ఆర్.గంగాభవాని (పూసపాటిరేగ) డి.రమణి (కొత్తవలస), రామలక్ష్మి (ఎస్.కోటి) డివిజన్లకు ఎంపికయ్యారు.

కాంట్రాక్ట్ కార్మికులకు కనీస వేతన చట్టం అమలు చేయాలి

కాంట్రాక్ట్ కార్మికులకు కనీస వేతన చట్టం అమలు చేయాలని కోరుతూ యుఇఇయు, సిఐటియు ఆధ్వర్యంలో ట్రాన్స్ కో డిఇ కార్యాలయం ఎదుట ధర్నా నిర్వహించారు. ఈ సందర్భంగా యునైటెడ్ ఎలక్ట్రిసిటీ ఎంప్లాయిస్ యూనియన్ జిల్లా అధ్యక్షులు టి.వెంకటరామిరెడ్డి మాట్లాడుతూ విద్యుత్ శాఖలో పనిచేస్తున్న కాంట్రాక్ట్ కార్మికుల సమస్యలను వెంటనే పరిష్కరించాలని ప్రభుత్వాన్ని డిమాండు చేశారు. మీటర్ రీడర్లకు ఇపిఎఫ్, ఇఎస్ఐ సౌకర్యం కల్పించాలన్నారు.

కార్మికుల పేరిట రికవరీ చేస్తున్న ఇపిఎఫ్ మొత్తాన్ని జమ చేయించి వారి పేరుతో స్లిప్పులు ఇవ్వాలని డిమాండ్ చేశారు. సిఐటియు డివిజన్ కార్యదర్శి ఎన్.రాఘవయ్య మాట్లాడుతూ కాంట్రాక్ట్ కార్మికులవట్ల ప్రభుత్వం నవతి ప్రవే చూపుతోందన్నారు. గొడ్డుచాకిరీ చేయించుకుంటూ వారి

జీవితాలను కాంట్రాక్టర్ల చేతుల్లో పెడుతోందని ఆగ్రహం వ్యక్తం చేశారు. కాంట్రాక్ట్ కార్మికుల సమస్యల పరిష్కారానికై చేస్తున్న పోరాటానికి సిఐటియు సంపూర్ణ మద్దతు ఇస్తుందని ప్రకటించారు. దీనికి స్పందించిన ట్రాన్స్ కో డిఇ గురవయ్య కార్మిక నాయకులతో మాట్లాడారు. కాంట్రాక్టర్తో మాట్లాడి కార్మికులకు కనీస వేతన చట్టం అమలయ్యేలా చర్యలు తీసుకుంటామన్నారు.

డిసెంబర్ నెలాఖరులోగా కార్మికులకు గుర్తింపు కార్డులు మంజూరు చేస్తామన్నారు. ఈ ధర్నా యుఇఇయు డివిజన్ అధ్యక్షులు జి.రత్నయ్య యునైటెడ్ మెడికల్ డివిజన్ కార్యదర్శి పామంజి మణి, యుఇఇయు నాయకులు, మీటర్ రీడర్స్ నాయకులు, కార్యకర్తలు, రెగ్యులర్ ఉద్యోగులు, కాంట్రాక్ట్ కార్మికులు పాల్గొన్నారు.

నెల్లూరు జిల్లా అధ్యయన యాత్ర


“కార్మికులను కలుసుకుందాం-సమస్యలు తెలుసుకుందాం” అనే నినాదంతో 14 మంది వివిధ రంగాల ట్రేడ్ యూనియన్ నాయకులు నవంబరు 2-8 వరకు నెల్లూరు నగరంలో అధ్యయన యాత్రలు చేసారు. ఈ యాత్రలు మొత్తం 50 డివిజన్లు మరియు 2 గ్రామ పంచాయితీలలో జరిగాయి.

నవంబరు 2వ తేది ఉ॥ 10 గం॥లకు శ్రీ పొట్టి శ్రీరాములు విగ్రహం వద్ద సిపిఎం నగర కార్యదర్శి యు.మోహన్రావు, సిఐటియు జిల్లా అధ్యక్షులు జి.ధరశరాద రామయ్య సిఐటియు జెండాను పూసి యాత్ర ప్రారంభించారు.



టోల్ ప్లాజాలో మాజీ సైనికులనే నియమించాలి


చిలకపాలెం టోల్ ప్లాజా ఉద్యోగులను తిరిగి పనిలోకి తీసుకోకపోతే ఉద్యమం ఉధృతం చేస్తామని సిఐటియు రాష్ట్ర ఉపాధ్యక్షులు పి.రోజా ప్రభుత్వాన్ని హెచ్చరించారు. స్థానిక కలెక్టరేట్ వద్ద టోల్ ప్లాజా ఎంప్లాయిస్ యూనియన్ ఆధ్వర్యంలో జరిగిన నిరాహార దీక్షలను ఉద్దేశించి ఆమె ప్రసంగిస్తూ టోల్ ప్లాజాలో ప్రారంభం నుండి పని చేస్తున్న మాజీ సైనికులను తొలగించి ఇతరులను నియమించడం చట్ట వ్యతిరేకమైన చర్య అని విమర్శించారు. ప్రభుత్వ యంత్రాంగం వెంటనే జోక్యం చేసుకొని టోల్ ప్లాజాలో తిరిగి ఉద్యోగం కల్పించాలని ఆమె డిమాండ్ చేశారు. డైరెక్టర్ ఆఫ్ జనరల్ రీసెటిల్మెంట్ ప్రకారం టోల్ ప్లాజాలలో నూటికి 90% మాజీ సైనికులతో పని చేయించాలని నిబంధనలు ఉన్నప్పటికీ భినామి కాంట్రాక్టర్ అమలు చేయడం లేదని సిఐటియు జిల్లా ప్రధాన కార్యదర్శి డి.గోవిందరావు విమర్శించారు. చట్ట ప్రకారం వేతనాలు చెల్లించమన్నందుకు భినామి కాంట్రాక్టర్ చిలకపాలెం టోల్ ప్లాజాలో మాజీ సైనికులను తొలగించి ఇతరులను నియమించడం చట్టాన్ని ఉల్లంఘించడమేనన్నారు. ఈ కార్యక్రమంలో



ఎ.వి.రమణమూర్తి, ఎం.శంకరనారాయణ, పి.ఎన్.మూర్తి, ఎస్.చిన్నప్పారావు, పి.మాధవరావు, వండాన.వెంకటరమణ, ఎస్.దాలినాయుడు, పి.సత్యనారాయణ, వి.బాలాజి, వి.వేణు గోపాలరావు, ఎం.ఎల్.బి. శాస్త్రి, జి.జనార్ధనరావు, ఎం.పి.నర్సింహులు, దనుంజయరావు, ఎం.ఎస్.నారాయణరావు, పోలాకి రాము, పోలాకి శాంతారావు, వి.విశ్వాసరావు తదితరులు పాల్గొన్నారు.

★ ★ ★

మధ్యాహ్న భోజన పథకం కార్మికుల సమస్యలు పరిష్కరించాలి.



కేంద్రీకృత వంటశాలల ఏర్పాటుతో మధ్యాహ్న భోజన పథకం కార్మికుల ఉపాధిని హరించే ప్రయత్నాలు ప్రభుత్వం ఆపాలని ఆంధ్రప్రదేశ్ మధ్యాహ్న భోజన పథకం కార్మికుల యూనియన్ రాష్ట్ర కార్యదర్శి ఎస్.రమ డిమాండ్ చేశారు. యూనియన్ విజయవాడ నగర కమిటీ ఆధ్వర్యం సీఐటియు నగర కార్యాలయంలో నవంబర్ 13న మధ్యాహ్న భోజన పథకం కార్మికుల సమస్యలపై ఆర్.ప్రసన్నలక్ష్మి అధ్యక్షతన సదస్సు

జరిగింది. నిత్యావసర వస్తువుల ధరలు పెరిగిన నేపథ్యంలో ప్రస్తుతం విద్యార్థికిస్తున్న రేటు సరిపోదని, రేటు పెంచాలని, నాణ్యమైన బియ్యం సరఫరా చేయాలని డిమాండ్ చేశారు. కార్మికులకిచ్చే నెలవారీ బిల్లులు బకాయి వెంటనే చెల్లించాలన్నారు. కోడిగుడ్డుకయ్యే పూర్తి ఖర్చు ప్రభుత్వం భరించాలన్నా మధ్యాహ్న భోజన పథకం కార్మికులకు ఇతర రాష్ట్రాలిస్తున్న విధంగా వేతనం ఇతర సౌకర్యాలు మన రాష్ట్ర ప్రభుత్వం కూడా కల్పించాలని సదస్సు తీర్మానం చేసింది.

సదస్సుకు లక్ష్మీదేవి స్వాగతం పలకగా కార్మికులు తమ సమస్యలను నాయకుల దృష్టికి తెచ్చారు. శ్రామిక మహిళా సమన్వయ కమిటీ నాయకురాలు ఎన్.సి.హెచ్. సుప్రజ, జాస్టా నగర కన్వీనర్ ఎం.వి.నూధాకర్, జి.ప్రశాంతి, సి.హెచ్.వి.కుసుమ పాల్గొని ప్రసంగించారు. సమస్యల పరిష్కారానికై భవిష్యత్ కార్యక్రమం రూపొందించారు. 205 స్కూళ్ళకు సంబంధించిన ప్రతినిధుల సదస్సుకు హాజరయ్యారు.


మీటర్ రీడర్స్ కు కనీస వేతనాలు అమలు చేయాలి.

మీటర్ రీడర్స్ కు కనీస వేతన చట్టం అమలు చేయాలని నెల్లూరు జిల్లాలోని అన్ని డివిజనల్ కార్యాలయం వద్ద నవంబర్ 9 ధర్నా జరిగాయి. నెల్లూరు జిల్లా గూడూరు డివిజనల్ ఇంజనీరు కార్యాలయం వద్ద ధర్నాలో మీటర్ రీడర్స్, సిజెఎల్ఎంలు, కాంట్రాక్టు కార్మికులు 60 మంది పాల్గొన్నారు. పర్మినెంట్ మరియు కాంట్రాక్టు కార్మికులందరికీ గుర్తింపు కార్డులు ఇవ్వాలని, మీటర్ రీడర్స్ కు పి.ఎఫ్. అమలు చేయాలని, 33/11 సబ్స్టేషన్ లో

పని చేస్తున్న కాంట్రాక్టు కార్మికులకు కనీస వేతన వేతనాలు చెల్లించాలి. ఆగస్టు నెల అరియర్స్ ఇవ్వాలని, మెడికల్ సౌకర్యాలను సిజెఎల్ఎంలను వర్తింపజేయాలని మొదలగు డిమాండ్లతో ధర్నా జరిగింది. 18.11.09 నాటికి గుర్తింపు కార్డులను ఫోటోలు తియ్యడం ప్రారంభించారు. కాంట్రాక్టు కార్మికులను గతంలో ఇస్తున్న దానికన్న రూ॥ 100/-లు పెంచారు. అరియర్స్ కూడా ఇవ్వడం మొదలైనది.

★ ★ ★

కా॥ నందూరి ప్రసాదరావు స్మారక సింపోజియమ్



పాలకుల విధానాల వలన రోజురోజుకూ అసంఘటిత రంగం పెరుగుతున్నది. 1999 నుండి 2004 మధ్య సంఘటితరంగంలోనే అసంఘటితరంగ కార్మికులు 14 శాతం పెరిగారు. ఇప్పుడు మరింతగా పెరుగుతున్నారు. సంఘటిత, అసంఘటిత రంగ కార్మికుల వేతనాలు, సౌకర్యాలలో అంతరాలు నానాటికీ పెరుగుతున్నాయి. అర్జున్ సేన్ గుప్తా కమిటీ నివేదిక ప్రకారం 1990 తర్వాత కార్మికుల వేతనాలు తగ్గాయి. 15 రకాల రంగాలలో పని చేస్తున్న

నవంబర్ 29, 2009న అసంఘటితరంగ కార్మికుల సమస్యలపై సిఐటియు, సుందరయ్య విజ్ఞాన కేంద్రం సంయుక్తంగా నిర్వహించిన కా॥ నందూరి ప్రసాదరావు స్మారక సింపోజియమ్ ఉత్సాహభరితంగా, విజ్ఞాన దాయకంగా జరిగింది. సిఐటియు రాష్ట్ర అధ్యక్షులు ఎస్.వీరయ్య అధ్యక్షతన జరిగిన ప్రారంభ సభలో కేరళ ప్రభుత్వ ఆర్థిక శాఖామంత్రిలు ధామన్ ఐజాక్ సింపోజియమ్ ను ప్రారంభించారు. ఈ సభలో సిఐటియు రాష్ట్ర ప్రధాన కార్యదర్శి ఆర్.సుధాభాస్కర్, సుందరయ్య విజ్ఞాన కేంద్రం ట్రస్ట్ కార్యదర్శి వై.సిద్ధయ్య ప్రసంగించారు.

సిఐటియు రాష్ట్ర ఉపాధ్యక్షులు పి.అజయ్ కుమార్ అధ్యక్షతన జరిగిన 2వ సెషన్ లో సిఐటియు మహారాష్ట్ర కమిటీ కార్యదర్శి డా॥ వివేక్ మాంటిరో “ప్రస్తుత పరిస్థితులు - కాంట్రాక్టు కార్మికులను సంఘటితం చేయాల్సిన అవశ్యకత” అన్న అంశంపై పేపరు ప్రవేశపెట్టారు. సిఐటియు రాష్ట్ర ఉపాధ్యక్షురాలు ఎస్.పుణ్యవతి అధ్యక్షత వహించిన 3వ సెషన్ లో శాసనమండలి సభ్యులు ఎం.వి.ఎస్.శర్మ “అసంఘటిత రంగంపై అధిక ధరల ప్రభావం” గురించి పత్రాన్ని ప్రవేశపెట్టారు.

సింపోజియమ్ లో ప్రారంభోపన్యాసం చేసిన ధామన్ ఐజాక్ అసంఘటిత రంగ కార్మికులను సంఘటితం చేయాల్సిన అవశ్యకత, కార్మిక సంఘాల పాత్ర, కేరళలోని అనుభవం, అక్కడ అమలవుతున్న సౌకర్యాల గురించి కూలంకషంగా వివరించారు.

మన దేశంలోని కార్మికులలో 92 శాతం మంది అసంఘటిత రంగ కార్మికులే. 2005 లెక్కల ప్రకారం మన దేశంలోని కార్మికుల మొత్తం సంఖ్య 46 కోట్లు. వీరిలో అసంఘటిత రంగ కార్మికులు 42.5 కోట్లు కాగా, సంఘటిత కార్మికులు 3.5 కోట్లు మాత్రమే. పరిశ్రమల్లో నూటికి 70 మంది అసంఘటిత కార్మికులే. సేవారంగంలోనూ వీరు 74 శాతంగా ఉన్నారు.

అసంఘటిత రంగం కాలక్రమేణా తగ్గి సంఘటిత రంగం పెరుగుతుందని గతంలో అనుకొన్న అంచనా తప్పుని తేలింది.

కార్మికుల వేతనాలు బాగా తగ్గాయి.

కేరళలో అసంఘటిత రంగ కార్మికులకు వర్తిస్తున్న ప్రయోజనాలు, వారిని ఎలా సంఘటితం చేసారో ధామన్ వివరించారు. కేరళలో గ్రామీణ పేదలంతా అసంఘటిత రంగంలోనే ఉన్నా వీరంతా ఐక్యంగా ఉన్నారు. దీని వలన వారు అనేక ప్రయోజనాలు పొందుతున్నారు. మారుతున్న పరిస్థితులకనుగుణంగా ట్రేడ్ యూనియన్ ఉద్యమం కర్తవ్యాలను రూపొందించుకోవడం వల్ల కేరళలో అసంఘటిత రంగ కార్మికుల మద్దతు యూనియన్లకు లభిస్తున్నది. కేరళలో అసంఘటిత రంగ కార్మికుల కనీసవేతనం రోజుకు 200 రూపాయలుగా నిర్ణయించడమే కాక, అక్కడి వామ పక్ష ప్రభుత్వం వీరికి సామాజిక భద్రతా పథకాలను కూడా అమలు చేస్తున్నది.

ప్రతి గ్రామంలో ప్రాథమిక ఆరోగ్య కేంద్రం, స్కూలు, ప్రతీ వార్డులో రేషన్ దుకాణం నిర్వహిస్తున్నారు. వీటన్నిటివల్ల కేరళ ప్రజల జీవన ప్రమాణాలు పెరిగాయి. శిశు మరణాలు తగ్గాయి. అసంఘటితరంగ కార్మికులకు 55 సంవత్సరాల నుండి వృద్ధాప్య పింఛను, ఆరోగ్య సదుపాయం, పిల్లలకు విద్య, గృహనిర్మాణం, వంటి సౌకర్యాలు అమలవుతున్నాయి. ప్రజలు ఆత్మగౌరవంతో బ్రతక గలుగుతున్నారు.

అసంఘటిత రంగ కార్మికుల జీతాలు, విధివిధానాలు స్థిరంగా ఉండక మారుతుంటాయి. ఈ మార్పులను కార్మిక సంఘాలు అను నిత్యం గమనిస్తూ, దాని కనుగుణంగా నమస్యల పరిష్కారానికి కార్యక్రమాలు రూపొందించుకోవాలని ధామన్ ఐజాక్ తెలిపారు. దీనికనుగుణంగానే కార్మికులతో సహకార ఉద్యమాన్ని అక్కడి వామపక్ష ప్రభుత్వం ప్రారంభించింది. ఒక్క జీతాల వల్లే జీవన ప్రమాణాలు పెరగవు. కనుక అసంఘటితరంగ

కార్మికుల సమస్యలపై ఎన్ చేస్తున్న యూనియన్లు వారికి ఇళ్లు, మంచినీరు, వైద్యం, పిల్లలకు విద్య వంటి సౌకర్యాలు కల్పించాలని ఉద్యమించాలన్నారు. దీనితో పాటు వారి సామాజిక భద్రత, చట్టాల కోసం పోరాడాలన్నారు. కేంద్రంలోని యుపిఎ ప్రభుత్వం అసంఘటిత రంగ కార్మికులకు దారిద్ర్యరేఖ ఎగువ, దిగువ పేరిట సౌకర్యాలకు దూరం చేస్తోందని, ఇటువంటి నష్టదాయకమైన ప్రభుత్వ విధానాలకు వ్యతిరేకంగా ఐక్యంగా ఉద్యమించాలన్నారు అసంఘటిత రంగ కార్మికులలోని మూఢాచారాలు, కుల ప్రచారాలు, సమాజంలోని రుగ్మతలనూ పోగొట్టడానికి కర్తవ్యాలను రూపొందించుకోవాలన్నారు. కార్మికవర్గ చైతన్యం పెంచాలని తెలిపారు.

సింపోజియమ్ 2వ సెషన్లో ప్రస్తుత పరిస్థితులలో కాంట్రాక్టు కార్మికులను సంఘటితం చెయ్యవలసిన ఆవశ్యకత గురించి డాక్టర్ వివేక్ మాంటిరో వివరించారు. కాంట్రాక్టు కార్మికులు సంఘటితం కావడం వలనే అనేక ఫ్యాక్టరీలు, సంస్థలలో విజయం సాధించుకున్నారని, ఆర్.సి.ఎఫ్ లాంటి కంపెనీలలో బోనస్, వేతనాల పెంపు, క్వార్టర్స్ వంటి సౌకర్యాలన్నీ పొందారని తెలిపారు.

ప్రభుత్వాలు అవలంబిస్తున్న విధానాల వలన కాంట్రాక్టు విధానం పెరుగుతున్నది. స్వాతంత్ర్యం వచ్చిన 34 సంవత్సరాల వరకూ కాంట్రాక్టు విధానం సామాజిక రుగ్మతగా భావించారు. దీనికి వ్యతిరేకంగా కోర్టులూ అనుకూలంగా తీర్పులనిచ్చాయి. నేడు మన రాజ్యాంగానికి భిన్నంగా కాంట్రాక్టు విధానాన్ని పాలకులే పెంచిపోషిస్తున్నారు. 1వ జాతీయ లేబర్ కమిషన్ కాంట్రాక్టు విధానాన్ని రద్దు చేయాలని సిఫార్సు చేసింది. ఈ వ్యవస్థను రద్దు చేయడం సాధ్యంకాకపోతే రెగ్యులర్ ఉద్యోగులతో సమానంగా కాంట్రాక్టు కార్మికులకు అన్ని సౌకర్యాలు కల్పించాలని కమిషన్ అభిప్రాయపడింది.

1969 లో యాజమాన్యం మరియు వర్కర్ల ప్రతినిధులు, ప్రభుత్వం కాంట్రాక్టు కార్మిక వ్యవస్థ నిర్మూలన పట్ల ఏకాభిప్రాయానికి వచ్చారు. 1991లో సంస్కరణలు ప్రారంభమయ్యాక ఏర్పడిన 2వ జాతీయ లేబర్ కమిషన్ కార్మికులకు వ్యతిరేకంగా దుర్మార్గమైన సిఫార్సులు చేసింది. దేశ వ్యాప్తంగా కార్మికుల పోరాటాల వల్ల ప్రభుత్వం వీటిని అమలు చెయ్యలేకపోతున్నది.

సంస్కరణలు ప్రారంభమయ్యాక కూడా కాంట్రాక్టు కార్మికులు సంఘటిత ఉద్యమం ద్వారానే విజయాలు సాధించారు. మరింతగా పోరాట శక్తిని పెంచుకోవాలని వివేక్. పిలుపునిచ్చారు. రాజ్యాంగం మనకు ప్రసాదించిన జీవించే హక్కు-ఉద్యోగ హక్కు, సామాజిక భద్రత, నాణ్యమైన విద్య ఉన్నత ప్రమాణాలతో కూడిన జీవితం వంటివి సాధించుకోవడానికి దేశ వ్యాప్తంగా కార్మిక సంఘాల మధ్య

ఏకాభిప్రాయాన్ని తీసుకురావాలన్నారు. కార్మిక సంఘాలన్ని కాంట్రాక్టు కార్మికుల సమస్యలపై పని చెయ్యాలని పిలుపునిచ్చారు.

3వ సెషన్లో “అసంఘటితరంగంపై అధిక ధరల ప్రభావం” అన్న అంశంపై శాసన మండలి సభ్యులు ఎం.వి.ఎస్. శర్మ మాట్లాడుతూ పెరుగుతున్న ధరలు తక్కువ ఆదాయంకల వారిపై ఎక్కువ ప్రభావం చూపుతున్నాయన్నారు. మారుతున్న పరిస్థితులకనుగుణంగా ఎలాంటి పిలుపులిస్తే అసంఘటితరంగ కార్మికులు పోరాటాలలో పాల్గొంటారో గమనించాలన్నారు. అసంఘటితరంగ కార్మికుల జీవన పరిస్థితులను కార్మిక సంఘాల నాయకులు స్వయంగా పరిశీలిస్తేనే, వారు ఎటువంటి దుర్భర పరిస్థితుల్లో జీవిస్తున్నారో అర్థమవుతుందన్నారు.

ఐక్య రాజ్యసమితి నివేదిక ప్రకారం ప్రపంచ వ్యాప్తంగా 600 కోట్ల జనాభలో 100 కోట్ల మంది అసంఘటితరంగ కార్మికులే 2020 నాటికి వీరి సంఖ్య 140 కోట్లు, 2030 నాటికి 200 కోట్లకు పెరుగుతుందని అంచనా. మొత్తం 100 కోట్ల అసంఘటితరంగ కార్మికులలో 60 శాతం మంది ఆసియా ఖండంలోనే ఉన్నారు. వీరంతా అతితక్కువ ఆదాయాలతో జీవిస్తున్నారు.

ప్రపంచీకరణ నేపథ్యంలో ప్రభుత్వాలు వివిధ రంగాల నుండి, ప్రజా సంక్షేమ బాధ్యతల నుండి వెనక్కి తప్పుకొంటున్నది. ఆహార ధాన్యాల సేకరణ, పంపిణీ, ధరల అదుపు, వంటి బాధ్యతలను ప్రైవేట్ వారి చేతుల్లో పెడుతున్నది. దీనివల్ల ప్రైవేట్, బహుళ జాతి సంస్థల పట్టు పెరుగుతున్నది. వీరు ధరలను విపరీతంగా పెంచి లక్షలాది రూపాయల లాభాన్ని గడిస్తున్నాయి. దీనివలన ఒక్కొక్కరికి కనీసం నెలకు 800 రూపాయల భారం పడుతుందని అంచనా. ఈ భారాన్ని అసంఘటిత రంగ కార్మికులు తట్టుకోలేని స్థితిలోనున్నారు.

ధరలు పెరుగుతున్న కొద్దీ వీరి ఆదాయాల్లో అధికభాగం తిండికే ఖర్చవుతోంది. దీని వల్ల వైద్యం, పిల్లల చదువు కోసం పెట్టే ఖర్చు తగ్గుతున్నది. అంతేకాకుండా పౌష్టికాహారం, సమతుల్య ఆహారం దూరమవుతున్నది. దీనిఫలితంగా అసంఘటితరంగ కార్మికులు, వారి కుటుంబ సభ్యులకు రోగనిరోధక శక్తి తగ్గి రోగాల బారిన పడడంతో వైద్యం చేయించుకోలేని దుస్థితిలోకి నెట్టబడుతున్నారు. మైక్రో ఫైనాన్స్ కంపెనీల అప్పుల ఊబిలో కూరుకుపోతున్నారు. అయినా ప్రభుత్వాలు కార్పొరేట్ సంస్థలకే మేలు కలిగిస్తున్నాయన్నారు.


వీటికి వ్యతిరేకంగా అసంఘటితరంగాన్ని చైతన్యపరచాల్సిన బాధ్యత కార్మిక సంఘాలు తీసుకోవాలని ఎం.వి.ఎస్.శర్మ పిలుపునిచ్చారు.

★ ★ ★ - ఎ.వి.నాగేశ్వరరావు

ఇడిఎంఎస్ కాంట్రాక్ట్ కార్మికుల సమస్యలు పరిష్కరించాలి.

జీవిత బీమాలోని ఇడిఎంఎస్ కాంట్రాక్ట్ కార్మికుల సమస్యలను పరిష్కరించాలని, సిఐటియు ఆధ్వర్యంలో కలెక్టరేట్‌లోని గ్రివెన్స్‌సెల్‌లో వినతిపత్రం అందజేశారు.

ఈ సందర్భంగా సిఐటియు జిల్లా నాయకులు యాటల సోమన్న మాట్లాడుతూ గత పది నెలలుగా జీవిత బీమాలోని, ఇడిఎంఎస్‌లో కాంట్రాక్ట్ పద్ధతిలో 120 మంది కాంట్రాక్ట్ ఉద్యోగులు పని చేస్తున్నారని, వీరికి ఎలాంటి కనీస వేతనాలు సెలవులు, పని గంటలు అమలుకావడంలేదని ఆవేదన వ్యక్తం చేశారు. పని భద్రతలేక మహిళా ఉద్యోగులు తీవ్ర ఇబ్బందులు పడుతున్నారని, పని చేసే ప్రాంతంలో మౌలిక సదుపాయాలు కల్పించడం లేదన్నారు. సమస్యల పరిష్కారానికి చర్యలు చేపట్టాలని సోమన్న కోరారు.



ఈ కార్యక్రమంలో యూనియన్ అధ్యక్ష కార్యదర్శులు ఎన్.డినేష్, మహేష్, శరత్, ప్రిన్సిపల్, శ్రావణ్, లక్ష్మి, రేణుక, రాధిక, దివ్య, రమాదేవి, మంజుల తదితరులు పాల్గొన్నారు.

జయప్రదమైన సిఐటియు అధ్యయన యాత్రలు

“కార్మికులను కలుసుకుందాం -సమస్యలు తెలుసుకుందాం” పేరుతో జరిగిన సిఐటియు అధ్యయన యాత్రలు విజయనగరం జిల్లాలో 27 మండలాల్లో జయప్రదంగా జరిగాయి. ప్రతిరోజు, ప్రతి టీమ్‌లో సుమారు 10 మందితో సైకిల్ త్రోక్కి, కార్మికులున్న ప్రతిచోటకు వెళ్లి వారి సమస్యలు తెలుసుకున్నారు. ఈ సందర్భంగా వేలాదిమంది క్రొత్త రంగాల కార్మికులను కలుసుకున్నారు. ఇతర యూనియన్‌లలో ఉన్న కార్మికులు కూడా అధ్యయన జాతాలను స్వాగతಿಸ్తూ వారి సమస్యలను చెప్పారు. అప్పలరాజు ఆధ్వర్యంలో క్రొత్త వలస, విజయనగరం ప్రాంతంలో, పి.శంకరావు ఆధ్వర్యంలో

బొబ్బిలి ప్రాంతంలో ఎన్.వై. నాయుడు ఆధ్వర్యంలో సాలూరులో యాత్రలు జరిగాయి. 4 రోజులపాటు సాగిన యాత్రలో 20 రంగాల కార్మికులను కలిసారు. పాచిపెంట పంచాయితీ వర్కర్స్ యాత్రకు స్పందించి తమ సమస్యలు చెప్తూ, సమ్మెకు పిలుపు ఇవ్వడం జరిగింది.

ఎ.చంద్రయ్య ఆధ్వర్యంలో మెంటాడ మండలంలో అధ్యయన యాత్ర జరిగింది.

ఈ అధ్యయన యాత్రను 29.10.09న సిఐటియు జిల్లా అధ్యక్షులు ఎం.శ్రీనివాస ప్రారంభించారు. * * *

ప్రపంచీకరణకు వ్యతిరేకంగా పోరాడాలి



ప్రైవేటీకరణ, ప్రపంచీకరణ, సరళీకరణ విధానాలకు వ్యతిరేకంగా పెద్ద ఎత్తున పోరాటాలకు సన్నద్ధం కావాలని సిఐటియు రాష్ట్ర ఉపాధ్యక్షులు అజయ్‌కుమార్ పిలుపునిచ్చారు.

సిఐటియు వరంగల్ నగర రంగాల ఆఫీస్ బేరర్స్ శిక్షణా తరగతులు ఆదివారం మున్సిపల్ ఎంప్లాయిస్ భవనంలో ప్రారంభమయ్యాయి. మొదటి రోజు పాఠ్యంశాలని సిఐటియు జిల్లా అధ్యక్షులు రొయ్యల రాజు సిఐటియు విశిష్ట అనే అంశం బోధించారు.

రెండవరోజు సిఐటియు రాష్ట్ర ఉపాధ్యక్షులు అజయ్‌కుమార్

కార్మిక చట్టాలు-ప్రభుత్వాల అమలు అనే అంశంపై బోధించారు. ఈ సందర్భంగా ఆయన మాట్లాడుతూ 1920లో ఏర్పాటైన బ్రిడ్ యూనియన్ అనేక పోరాటాల ఫలితంగా 1926లో బ్రిడ్ యూనియన్ చట్టం అమల్లోకి వచ్చిందన్నారు. వేతనాలు చెల్లింపుల చట్టం, పిఎఫ్, ఇఎస్‌ఐ, రెగ్యులరైజేషన్ తదితర చట్టాలను పోరాడి సాధించుకున్నారు. నాటి నుండి కార్మికుల పక్షాన సిఐటియు పెద్ద ఎత్తున ఆందోళనలు చేస్తుందన్నారు. 1991లో తరువాత సంస్కరణల పేరుతో కార్మికుల శ్రమలను దోచుకుంటున్నారన్నారు. యుపిఎ-2 ప్రభుత్వం కార్మిక చట్టాలను సవరించి సంస్కరణలను వేగవంతం చేయాలని చూస్తుందన్నారు. ఈ విధానాలను తిప్పికొట్టడానికి కార్మిక వర్గాలు సిద్ధంగా ఉండాలని పిలుపునిచ్చారు. ఈ శిక్షణ తరగతులకు మొదటిరోజు వేల్పుల సారంగ పాణి, రెండవరోజు ఒరుగంటి సాంబయ్య ప్రిన్సిపల్స్‌గా వ్యవహరించారు. ఈ తరగతులలో నగర కార్యదర్శి రాగుల రమేష్, కారు ఉపేందర్, లింగయ్య, అన్నపూర్ణ, శ్రీను, రాజబొయిన రమేష్ తదితరులు పాల్గొన్నారు. ★

కార్మికలోకం కథలపోటీ బహుమతి ప్రధానోత్సవం



కార్మికలోకం 2008 మే నెలలో అసంఘటితరంగ కార్మికుల సమస్యలపై కథల పోటీ నిర్వహించింది. ప్రపంచీకరణ-అసంఘటిత కార్మికులు ఎదుర్కొంటున్న సమస్యలు ఇతివృత్తంగా కథలను ఆహ్వానించింది. వివిధ స్థితిస్థానాల నుండి విశేషమైన స్పందన వచ్చింది. సుమారు 200 మంది పాత, కొత్త కథా రచయితలు కథల పోటీకి కథలను పంపించారు. సిఐటియుకు సంబంధంలేని అనేక మంది కొత్తవారు కథలు రాసారు. సాహితీ స్రవంతి కన్వీనర్ తెలకపల్లి రవి గారి నాయకత్వంలో ముగ్గురు సభ్యుల న్యాయనిర్ణేతల బృందాన్ని ఏర్పాటు చేసి కథలన్నింటిని వారికి అప్పగించడము జరిగింది. వారు కథలన్నింటిన ఓపికతో పరిశీలించి అన్ని కథలను చదివి అందులో మొదటి మూడు కథలను ఎంపిక చేశారు.

డిష్ కనక్షన్స్ ఇచ్చే ఆవరేటర్ వద్ద పని చేసే బాలకార్మికుడు ఒక ఇంటివద్ద డిష్ కనక్షన్ సరిచేస్తూ ప్రమాదవశాత్తు కరెంట్ షాక్ కొట్టి మరణిస్తే మానవత్వంలేని ఆ యజమాని కనీసం తన వద్ద పని చేసే కుర్రాడు చనిపోయాడనే విషయాన్ని బయటికి చెప్పడు. ఆ బాలుడు ఎవరో తనకు తెలియదని ఆ శవాన్ని అనాధ శవంగా వదిలేసి యజమాని కర్కశంగా ప్రవర్తిస్తాడు. చాటుమాటుగా ఏదోకొంత బాలుని కుటుంబానికి ముట్టజెప్పి తప్పించుకుంటాడు. కథ పాపం-పరిహారం. దానిని కాశిపట్నం సీతా వసంతలక్ష్మి

రాసారు. ఈ కథ మొదటి బహుమతికి ఎంపికైంది.

మిల్లు యజమాని క్రింద గుమస్తాగా పని చేస్తున్న కార్మికుడు ఎలాంటి సెలవులు లేకుండా, టైమ్ లేకుండా పని చేసి చివరికి కూతరు అనారోగ్యం పాలయినా వైద్యం చేయించడానికి సెలవు దొరకని దుస్థితి అనుభవిస్తాడు. యజమాని తన లాభం గురించే తప్ప కార్మికులు కష్టసుఖాల గురించి ఆలోచించడనే సత్యాన్ని కళ్ళకట్టినట్లు చిత్రించిన కథ అంకురం. ఐతా చంద్రయ్య కథ ద్వితీయ బహుమతికి ఎంపికైంది.

శీరంశెట్టి కాంతారావు రాసిన కథ సహనం హద్దులు దాటితే అనే కథ శ్రమ దోపిడీతో పాటు వేతన దోపిడీకి గురౌతున్న ప్రైవేట్ సెక్యూరిటీ గార్డుల జీవితాలను చిత్రించింది. ప్రైవేట్ సెక్యూరిటీ ఏజెన్సీల దోపిడీకి సెక్యూరిటీ గార్డుల జీవితాలు ఎంత దుర్భరంగా ఉంటున్నాయో ప్రతిబింభించే కథ ఇది. ఈ కథ తృతీయ బహుమతికి ఎంపికయింది.

కథా రచయితలకు నందూరి ప్రసాదరావు గారి వర్ధంతి సభ సందర్భంగా కేరళ ఆర్థిక శాఖ మాత్యులు థామస్ ఐజాక్ చేతులమీదుగా బహుమతులు ప్రధానం చేశారు. కథల పోటీలో పాల్గొన్న రచయితలకు, న్యాయ నిర్ణేతలుగా వ్యవహరించిన వారికి కార్మికలోకం ధన్యవాదము తెలియజేసింది. భవిష్యత్లో ఇలాగే సహకరించాలని విజ్ఞప్తి చేసింది.

★ ★ ★

- అబ్బాస్

గుర్రాలు

ఒకసారి గుర్రాల వ్యాపారి ఒకడు పూనా వచ్చాడు. అతను రెండు అరబ్బీ గుర్రాలు తెచ్చాడు. అవి చాలా అందమైనవి; తెల్లిటి రంగులో ఉండేవి. మంచి వంశానికి చెందినవి. పరుగు పందెంలో అవి ఓటమి లేనివి.

ఆ రెండు గుర్రాలు అచ్చు ఒకలాగే ఉండేవి. దేశంలో అలాంటి మంచి గుర్రాలు మరెక్కడా కనిపించవు.

చాలా మంది ఆ గుర్రాలను కావాలనుకునేవారు. “వాటి రేటెంతో చెప్పు” అంటూ ఆ వ్యాపారిని అడిగేవారు. ఆ జాతి గుర్రాలను ఎంతరేటైనా సరే కొనాలనుకునేవారు. కానీ ఆ వ్యాపారి వాటిని అమ్మేందుకు తీసుకురాలేదు.

ఎ ా ట ి ని
వ గ్లా నా రా జ్ఞై న
బాజీరావు పీష్వాకి
ఒక షరతు ప్రకారం
ఇవ్వాలనుకున్నాడు.

నిజానికి ఆ
రెండు గుర్రాలు తల్లి
కూతుళ్ళు. కానీ
రెండూ ఒకటిగానే
ఉండేవి. ఏది తల్లి
ఏది కూతురో
తెలుసుకోవడం

కష్టం. వ్యాపారి ఆ రెండింటిలో ఏది తల్లి, ఏది కూతురో చెప్పాలనే షరతు పెట్టాడు. వాటి ఎత్తు, తెలివి, కళ్ళు ఒకేలా ఉండేవి.


“పూనా దర్బారు గురించి చాలా విన్నాను” వ్యాపారి నవ్వుతూ అన్నాడు. రెండింటిలోని తేడా చెప్పగలిగితే ఈ గుర్రాలు ఇచ్చేస్తాను జీవితాంతం మీ గురించే చెప్పుకుంటాను.

దర్బారులో అందరి కళ్ళూ నానా వైపు మళ్ళాయి. పిష్వా నానాని సొంతబిడ్డలా పెంచాడు. సమస్య చాలా కఠినమైదని. నానా గొప్ప సంకటంలో పడిపోయాడు. వ్యాపారి మళ్ళీ అన్నాడు. ‘నానా ఒకవేళ జవాబు

చెప్పకపోతే దేశమంతా ఆ విషయం దండోరా వేయిస్తాను’.

నానా ఆ సవాలుని స్వీకరించాడు. ఆ సమస్య పరిష్కారానికి కొంత గడువు అడిగాడు. అది వర్షకాలం. నది రెండు వైపులా ఒడ్డు ఒరుసుకుంటూ పారుతుంది. ఒక వర్షం కురిసిన రోజు మధ్యాహ్నం వేళ నానా వ్యాపారిని రెండు గుర్రాలు తీసుకురావలసినదిగా చెప్పాడు. నది నిండుగా, వేగంగా పారుతోంది.

“ రెండు గుర్రాలని నీటిలోనికి వదలండి..నానా అన్నాడు” వాటిని రెండోవైపుకి ఈదనివ్వండి”



రెండు గుర్రాలు
న ది లో కి
అడుగుపెట్టాయి. అవి
నీటిలో రెండు
మునకలేసి, తర్వాత
నిలదొక్కకొని
ఈదసాగాయి. నది
మధ్యలో నీళ్ళు
ఎ త గం గా
పారుతున్నాయి. అవి
ఒక నిమిషం
త ద బ డ్దా యి .
ఒడ్డునున్న జనం

ఒళ్ళంతా కళ్ళు చేసుకొని చూస్తున్నారు. ఒక గుర్రం ముందుకు సాగి దారి చూపుతోంది. చూడు నానా అరిచాడు. ముందు ఈదే గుర్రం తల్లి. రెండింటిలో అది అనుభవశాలి. అందువలన ఆపద సమయంలో ముందుకు సాగింది. తల్లి ఒక ప్రమాదం ఎదుర్కొనేందుకు సిద్ధపడింది. చూడు రెండూ క్షేమంగా ఒడ్డుకు చేరాయి. నానా అన్నాడు అందరూ వ్యాపారి వైపు చూశారు.

పీష్వా వ్యాపారిని అడిగాడు “నానా మాట నిజమేనా” మహారాజా ఈ జాతి గుర్రాలు మీవే” వ్యాపారి అన్నాడు.

★ ★ ★

బజెపి మతతత్వ గుట్టు రట్టు

1992 డిసెంబర్ 6 లౌకిక భారతానికి ఓ చీకటి రోజు. శతాబ్దాలుగా ఉన్న బాబ్రీమసీదును బజెపి, సంఘపరివార్ శక్తులు పకడ్బందీ పథకంతోనే కూలగొట్టాయి. 16 సంవత్సరాల సుదీర్ఘ విచారణ అనంతరం అదే విషయాన్ని జస్టిస్ మన్మోహన్ సింగ్ లిబర్టాన్ కమీషన్ తేల్చి చెప్పింది. నిజాలను నిగ్గుదేల్చి విలువైన సిఫార్సులు చేసింది.

అధికారానికి మతాన్ని ఉపయోగించుకోవడమే మార్గంగా ఎంచుకున్న సంఘపరివార్ శక్తులు బాబ్రీ విధ్వంసం ద్వారా లౌకిక విలువలను విధ్వంసం చేయబూనుకున్నాయి.

హిందూ రాష్ట్ర ఏర్పాటే ధ్యేయంగా ఏర్పడిన ఆర్ఎస్ఎస్ దేశంలో మత కలహాలు రెచ్చగొట్టడమే పనిగా పెట్టుకొంది. ముస్లిమ్స్, క్రిస్టియన్స్ మీద జరిగిన దాడుల్లో ఆర్ఎస్ఎస్ హస్తం ఉందని అనేక నివేదికలు చెప్పాయి. ఇప్పుడు లిబర్టాన్ కమీషన్ అదే చెప్పింది. ఆర్ఎస్ఎస్ రాజకీయ విభాగంగా బజెపి ఏర్పాటు అయిన దగ్గర నుండి మత విద్వేషాలు రెచ్చగొట్టి, విధ్వంసం సృష్టించి శవాలపై ఓట్లు ఏరుకోవడం మొదలైంది. రథయాత్రల పేరుతో అద్వాని, జోషిలు తిరిగిన చోటల్లా రక్తపుటేరులు పారాయి. బాబ్రీ విధ్వంసం అనంతరం దేశ వ్యాపితంగా జరిగిన విధ్వంసంలో వేలాదిమంది ముస్లింలు ఊచకోతకు గురయ్యారు. 2002 గుజరాత్ మారణ కాండతో బజెపి, ఆర్ఎస్ఎస్ హింసాకాండ తారస్థాయికి చేరింది.

బాబ్రీ విధ్వంసం, తదనంతరం దేశవ్యాపితంగా రగిలిన మతచిచ్చును ఉపయోగించుకొని ఢిల్లీ గద్దెనెక్కిన బజెపి తన హింసా కాండను కొనసాగించింది. ఆర్ఎస్ఎస్ స్వయం సేవకుడైన వాజ్ పాయి బాబ్రీ విధ్వంసంలో ముఖ్యపాత్ర పోషించారు.

కాంగ్రెస్ అనుసరించిన దివాళాకోరు విధానాలే బజెపి ఎదుగుదలకు దారి తీసాయి. లౌకిక విలువలను కాపాడాల్సిన కీలక సమయాలలో మతోన్మాదులకు లొంగి పోయింది. గోడమీద పిల్లిలా వ్యవహరించింది. బాబ్రీ మసీదును కాపాడటంలో విఫలయింది. లక్షలాదిమంది అయోధ్యలో గుమిగూడుతుంటే పి.వి.నర్సింహారావు కపట నిద్రనటించారు. బాబ్రీ విధ్వంసానికి పరోక్షంగా సహకరించారు. రాజీవ్ గాంధీ బాబ్రీ మసీదు విషయంలో ధ్వంధ్వవైఖరి ప్రదర్శించారు. కొన్ని సందర్భాలలో ఇందిరా గాంధీ కూడా ఆర్ఎస్ఎస్ ను సమర్థించారు. ఇది బజెపికి లాభించింది.


పాలనపై ఏ మత విశ్వాస ప్రభావం ఉండరాదని, మతాన్ని రాజకీయాలకు దూరంగా ఉంచాలని మన రాజ్యాంగంచెప్తున్నది. మతాన్ని, కులాన్ని, ప్రాంతీయతత్వాన్ని వినియోగించడం అభివృద్ధి నిరోధకమే గాక ప్రజలను విభజిస్తుందని సుప్రీంకోర్టు మాజీ ప్రధాన న్యాయమూర్తి అయిన లిబర్టాన్ తన సిఫార్సుల్లో పేర్కొనటం హర్షణీయం. రాజకీయ నాయకులకు, మత పెద్దలకు, సివిల్ సర్వీస్, పోలీసు ఉన్నతాధికారులకు మధ్యగల దుష్ట సంబంధం బద్దలు కావాలని, రిటైర్ అయిన తరువాత సివిల్ సర్వెంటు లాభదాయకమైన పదవులను నిర్వహించరాదని కూడా చెప్పారు. ముఖ్యంగా మతం ద్వారా లేదా తన రాజకీయ ఎజెండాలో

మత సంబంధిత అంశాలతో ఏపార్టీ కేంద్రం లేదా రాష్ట్రంలో అధికారంలోకి రాకుండా నిషేధించాలని చేసిన సిఫార్సు ఎంతో విలువైనది. భారతదేశ లౌకికతత్వాన్ని, మన రాజ్యాంగ స్ఫూర్తిని ఇలాంటి సిఫార్సులు వ్యక్తం చేస్తున్నాయి. బాబ్రీ మసీదు విధ్వంసంలో మతోన్మాదుల కుట్ర మాత్రమేగాక కేంద్ర, రాష్ట్ర ప్రభుత్వాల పాత్రను కూడా కమీషన్ వివరించింది. ఆనాడు ముఖ్యమంత్రిగా ఉన్న కళ్యాణ్ సింగ్ వ్యవహరించిన తీరు, సోషలిస్టునని చెప్పుకొన్న సత్యనారాయణరెడ్డి యుపి గవర్నర్ గా నిర్వహించిన పాత్రను కమీషన్ తప్పుపట్టింది. రాజ్యాంగాన్ని, చట్టాన్ని నిష్పక్షపాతంగా అమలు జరపవలసిన సివిల్ సర్వీస్, పోలీసు ఉన్నతాధికారులు మతోన్మాదులకు ఎలా సహకరించిందీ కమీషన్ సోదాహరణంగా వివరించింది. అయోధ్యపాపానికి ముఖ్య కారకులుగా కమీషన్ పేర్కొన్న వారిలో కొందరు ఐఎఎస్, ఐపిఎస్ అధికారులు కూడా ఉండడం సిగ్గుచేటు. సమాజానికి ప్రమాదకరం. పరిపాలనా వ్యవస్థను నడిపే కీలక అధికారులు మతోన్మాదులకు లొంగిపోవడం లేదా ఒక మతం పట్ల పక్షపాతంతో వ్యవహరించడం లజ్జాకరం. గుజరాత్ మారణకాండలోను, బాంబే అల్లర్ల సందర్భంగా పోలీసు అధికారుల పాత్ర వివాదస్పదం అయిన విషయం ఇక్కడ గమనార్హం. కమీషన్ తన నివేదికలో రాజకీయ, మత, పరిపాలనాంశాలతో పాటు మీడియాకు సంబంధించిన అంశాలను పేర్కొంది. అన్ని పార్టీలను తడిమిన నివేదిక మన ప్రభుత్వం సెక్యూలర్ పాలనా వ్యవస్థను అందించడంలో మూర్తిగా విజయవంతం కాలేదని పేర్కొంది. కేంద్ర ప్రభుత్వం తన చర్యల నివేదికలో మతపరమైన హింస నిరోధం, నియంత్రణ మరియు బాధితుల పునరావాసం కోసం బిల్లును రూపొందిస్తున్నట్లు ప్రకటించింది. బాబ్రీ మసీదు విధ్వంసానికి బజెపి మతోన్మాద రాజకీయాలే కారణమని అందరికీ తెలిసినా ఇప్పుడు చట్టబద్ధంగా, అధికార పూర్వకంగా జస్టిస్ లిబర్టాన్ కమీషన్ నివేదిక వెల్లడించినందున బజెపి దేశ ప్రజలకు బహిరంగంగా క్షమాపణ చెప్పాలి. రాజ్యాంగానికి లోబడి పని చేయాలి. బాబ్రీ మసీదు విధ్వంసం విషయంలో బజెపి లౌకిక విలువలను కాలరాసి రాజ్యాంగ ఉల్లంఘనకు పాల్పడింది. బాబ్రీ విధ్వంస పాపం కేవలం బజెపి మీద మాత్రమే నెట్టేసి కాంగ్రెస్ తప్పుకోచూస్తే వీల్లేదు. అప్పుడు జరిగిన జాతీయ సమైక్యతా మండలి సమావేశంలో బాబ్రీ మసీదు పరిరక్షణ కోసం అవసరమైన అన్ని చర్యలు తీసుకోవాలని బజెపి, ఎఐఎడిఎంకె మినహా రాజకీయ పార్టీలన్నీ నాటి ప్రధాని పి.వి. నర్సింహారావుకు విజ్ఞప్తి చేస్తూ తీర్మానించాయి. కానీ అధికారంలో ఉన్న కాంగ్రెస్ ఆ పని చేయలేకపోయింది. కనుక 'తీలా పాపం తలా పిడికెడు' అన్నట్లు ఈ పాపంలో కాంగ్రెస్ కూ భాగం ఉంది. బాబ్రీ మసీదును కూల్చివేసి మతసామరస్యాన్ని దెబ్బతీసి దేశ సమైక్యతా సమగ్రతలకు సవాల్ విసిరిన మతతత్వ శక్తులను ఏమాత్రం ఉపేక్షించరాదు. దోషులు ఎంతటివారైనా న్యాయం ముందు నిలబెట్టాల్సిందే. కఠినంగా శిక్షించాల్సిందే. అప్పుడే లౌకిక విలువలు కాపాడబడుతాయి.

-మహ్మద్ అబ్బాస్

స్వర్ణ

పర్యావరణాభివృద్ధి



నమస్తే కామ్రేడ్ అంటూ
జిల్లా నుండి కార్యకర్త గదిలోకి
వస్తూనే పలకరించాడు.

ఎండలో వచ్చాడు. కారుతున్న చెమటలు
తుడుచుకుంటూ దగ్గరికి వచ్చాడు.

ఏం గోపాలం బాగా ఎండలో పడి వచ్చావు.
మూలన కుండలోనున్న మంచినీళ్ళు తీసుకుని తాగు
అన్నాను.

లేచి గ్లాసు నీళ్ళు తాగి చల్లగా ఉన్నాయండి అంటూ మరోక
గ్లాసు నీళ్ళు తీసుకుని తాగాడు.

ఎదురుగా ఉన్న కుర్చీలో కూర్చోమన్నాను. కూర్చున్నాడు.
పేరుపెట్టి పిలిచారు, బాగానే గుర్తుంచుకున్నారు అన్నాడు.
నాకలవాటేనయ్యా, ఎఐటియుసిలో ఒక నాయకుడు కూడా
నీలానే అనేవాడు నన్ను అన్నాను.

ఏడు సంవత్సరాల తర్వాత కలుసుకున్నప్పుడు ఒక కార్యకర్తను
పేరు పెట్టి పిలిచి యోగ క్షేమం అడిగితే ప్రక్కనే ఉన్న
యూనియన్ నాయకుడు ఆశ్చర్యపోయి నోరువెళ్ళపెట్టాడు.

ఇంతకాలం తర్వాత ఇప్పుడే కదా కలుసుకున్నది పేరు ఎలా
గుర్తించుకున్నారు. అన్నాడు.

నవ్వి వూరుకున్నాను.

ఊ చెప్పు మీ టౌన్ లో మన ఉద్యమం ఏలా ఉంది. అని
అడిగాను.

బాగుందండి, టౌన్ లో మనమే మెజారిటీ అన్నాడు.

సంతోషం, క్రిందబీసారి మహాసభలో మనం కలుసుకున్నాం.

బాగా బలపడ్డామన్నమాట.

జైనన్నట్లు తెలిపాడు.

సరే బాగానే ఉంది. నువ్వు సిఐటియునే కదా అన్నాను.

అదేంటండి. అలా అన్నారు, నేను అప్పుడూ ఇప్పుడూ ఎప్పుడూ
సిఐటియునే. అందుకేగదా గుర్తుపెట్టుకుని పేరుపెట్టి పిలిచారు
అంటూ నవ్వాడు.

అది నిజమే. కానీ కొంతకాలంగా నీసమాచారం తెలియటం
లేదులే అందుకే అడిగాను.

అయితే మీటింగులో మనపలుకుబడి బాగా వుందన్నమాట
అన్నాను.

అవునన్నట్లు తల ఊపాడు. వివరిస్తూ,

నేను బజారున వెళ్తుంటే యీ చివర ఎత్తిన చేయి ఆ చివర
దాకాదించనండి. ఒకటే నమస్కారాలు అంటూ సగర్వంగా
చెప్పాడు.

బేష్ బాగా పనిచేసే కార్యకర్తంటే జనం అలాగే గౌరవిస్తారు
కదా అన్నాను.

తన కృషిని గుర్తించినందుకు ముసిముసిగా నవ్వాడు.

అవును కామ్రేడ్ రోజూ ఎంతమంది కలుస్తుంటారు నీకు?
చాలా విషయాలు తెలుస్తుంటాయి కదా నీకు.

వారికేం చెపుతుంటావు ? ఓపికగా వింటుంటారా?

వినకేమండి, వింటారు. వందమంది దాకా కలుస్తుంటారు.
జాతీయ, అంతర్జాతీయ విషయాలు చెపుతుంటాను. అడిగి మరి
తెలుసుకుంటారు కూడ.

ఓపికగా విషయాలు అడిగి తెలుసుకుంటున్నందుకు తృప్తిగా
సంతోషంగా చెపుతున్నాడు.

అలసట తీరినట్లుంది. ఇంకో రెండు గ్లాసులు చల్లని నీరు
తాగాడు.

మా సంభాషణ మరోకవైపు మళ్ళింది.

బాగుంది కామ్రేడ్. ఇంత కృషి జరుగుతున్నది. మన
పలుకుబడి పెరిగిందంటున్నావు. నాలుగు ముక్కలు ఉత్తరం
వ్రాస్తే మాకు తెలిసేదికదా. మాకు సంతోషంగా ఉండేది. మన
పత్రికలో వేసేవాళ్ళం. పదిమందికీ తెలిసేది కదా అన్నాను.

నిజమేనన్నట్లు తలతిప్పాడు. రాయకపోవటం
పొరపాటేనన్నట్లు విచారంగా ముఖంపెట్టాడు.

మనిషిలో హుషారు తగ్గింది.

సరే యికముందైనా ఉత్తరాలు వ్రాస్తూ సంగతులు
తెలుపుతుండు అన్నాను.

సరేనన్నాడు. తప్పక వ్రాస్తానన్నాడు.

వ్రాయండి, మన మాసపత్రికలో వేస్తాం. మీ టౌను
వాళ్ళందరికీ తెలుస్తుంది. వారూ ఉత్సాహపడతారు. తమ వార్తలు
పది మందికీ తెలుస్తున్నాయని అన్నాను.

అన్నట్లు మన పత్రికలు మీకు ఎన్ని వస్తున్నాయి? నా ప్రశ్న.

మనిషి ముఖం ఒక్కసారి బిక్కపోయింది. రంగుమారింది.

సమాధానం చెప్పలేకపోతున్నాడు. తడబడుతున్నాడు.

ఏమిటి మీకు పత్రిక అందటం లేదా అడిగాను.

లేదు అతని సమాధానం.

ఏజెంటు తెప్పించటం లేదా? పత్రిక పంపటం ఆపిందా
ఆఫీసు?

ఎందుకని ప్రశ్నమీద ప్రశ్న.

సమాధానం లేదు.

వాతావరణం మారింది. గంభీరంగా ఉంది.

ఎన్నాళ్ళబట్టి రావటం లేదు పత్రిక? ప్రశ్న

మూడేళ్ళయింది-సమాధానం

మీరన్నా తెప్పించుకోవటంలేదా?

లేదు.

మరి మనవాళ్ళందరికీ ఏ విషయాలు చెబుతారు?

ఎప్పటివో పాతవిషయాలా?

సమాధానంలేదు.

ఇక సంభాషణ సాగితే ఇబ్బందనుకున్నాడో ఏమో!

చిక్కుల్లో పడతాననుకున్నట్లుంది.

నాకు మాట రావటంలేదు కామ్రేడ్. నన్ను ఇబ్బందిపెట్టకండి.

ఇంటికిపోగానే పత్రిక తెప్పిస్తాను నమ్మండి అన్నాడు.

సరే అలాగే చేయండి. ఎన్ని తెప్పిస్తారు?

పదికాపీలు తెప్పించుకుంటా.

అంత పెద్ద టౌన్ కు పది సరిపోతవా?

ముందు మొదలు పెట్టనివ్వండి. మీరు చూస్తుండండి ఎలా పెరుగుతాయో!

మంచిది అట్లాగే కానీయండి అన్నాను.

పెద్ద గండంలో నుండి బయటపడినట్లు

నమస్కారం పెట్టి వస్తా కామ్రేడ్ అంటూ గది బయటికి వెళ్ళాడు.

నిశ్శబ్దం.

వారం తిరిగే సరికి మూడువందల రూపాయల మనీ ఆర్డరు అందింది

పది కాపీలకు సంవత్సర చందా?

వెంటనే మాట ప్రకారం పంపినందుకు అభినందిస్తూ కృషిని కొనసాగించవలసిందిగా ఉత్తరం వ్రాశాను.

ఇలా వారానికొకసారి మనీ ఆర్డరు వస్తూనే ఉంది. అభినందతో ప్రోత్సహిస్తూ లేఖలు వెళ్ళుతున్నవి.

-0- -0- -0-

ఉన్నట్లుండి ఒకరోజున మిత్రుడు ఆఫీసులో ప్రత్యక్షమయ్యాడు. వస్తూనే ఎటెన్నస్ లో నిలబడి శాల్యూట్ చేస్తూ గదిలోకి రావచ్చా అని అడిగాడు. ఎంతోసంతోషంగా కన్పించాడు. ఆడినమాట పాటించినందుకు విజయగర్వం ముఖంలో ప్రస్ఫుటంగా కనిపిస్తోంది.

నవ్వుతూ ఆహ్వానించి కూర్చోమన్నాను.

గలగలా మాట్లాడుతున్నాడు.

మరల మా సంభాషణ కొనసాగింది.

అది రాష్ట్ర స్థాయి క్లాసు.

800 మంది దాకా హాజరయ్యారు అన్ని జిల్లాలనుండి.


వారం రోజులపాటు క్లాసులు జరిగాయి.

వుదయం లేస్తూనే డ్రిల్లు ప్రారంభం దినచర్య.

మహిళా కార్యకర్తలు కూడా పాల్గొన్నారు.

చివరి రోజున క్లాసులు జరిగిన తీరుపై అభిప్రాయాలు తెలిపే అవకాశం విద్యార్థులకివ్వబడింది.

జిల్లా ప్రతినిధులు ఒక్కొక్కరే వేదిక మీదికి వచ్చి చెబుతున్నారు. రాజధాని నగరం నుండి వచ్చిన విద్యార్థి



ఆదర్శనేత నందూరి

పొడిచేటి పొద్దులా - మందారం ఎరువులా

వికసించు మల్లెలా - చల్లని వెన్నెల్లా

ఆదర్శము మాకయ్యా నందూరి

చుక్కల్లో చంద్రునివి నందూరి

చిన్ననాటి నుండి నీవు ఆదర్శంగా ఉన్నావు

3 దశాబ్దాలు రంగాన్ని నడిపావు

కవివై, రచయితవై పుస్తకాలు రాశావు

కలముతో ప్రతి మనిషి మనస్సు నీవు చదివావు

మరవలేము నిన్నయ్యా - మరిచిపోము మేమయ్యా

నీవెళ్ళిపోలేదు - మాతోడుగున్నావు

ఎర్రని జెండల్లో ఎరుపురంగైనావు

నాయకుల గుండెల్లో చప్పుడివి అయినావు

చేసేటి పోరాటాల విజయం నీవయ్యా

మాటల్లో చెప్పలేము నిన్నయ్యా

పాటల్లో పాడలేము మేమయ్యా

(నందూరి ప్రసాదరావు స్మారకార్థం)

కె. ధనలక్ష్మి

తుంగతుర్తి, నల్గొండ జిల్లా

ఉత్సాహంతోను, ఉద్రేకంతోనూ వూగిపోతూ మాట్లాడారు.

“కామ్రేడ్ మీరు ఒక అనుభవం మాకు తెలిపారు. పత్రికలే ఆగి పోయిన చోట ఒక కార్యకర్త వారం వారం 10 కాపీలకు చందా మనీ ఆర్డరు చేసిన సంగతి విన్నాం. కీ ఇచ్చిన ఫలితం అని ఆ కార్యకర్త చెప్పాడన్నారు. ఇక్కడ మాకూ కీ ఇచ్చినట్లయింది.

నేను మా ఊరికి వెళ్ళగానే పత్రికను పెంచుతా. ఇక్కడ మాట ఇస్తున్నా” అని ఉద్వేగంతో చెప్పాడు.

నెల రోజుల తర్వాత ఆఫీసుకు వచ్చాడు. వస్తూనే కామ్రేడ్ సక్సెస్ అన్నాడు.

ఏమిటి సంగతి?

80 కాపీలు చందాలు చేర్పించాను అని ఆత్మ విశ్వాసంతో చెప్పాడు.

వివిధ జిల్లాలో ఇలాంటి అనుభవాలు ఎన్నో!

2000 వేల కాపీల సర్క్యులేషన్ తో రాష్ట్రం మొత్తంలోనే ప్రథమ స్థాయికి చేరి అభినందనల మాలలందుకున్న జిల్లాలున్నాయి.

వారం వారం చందాలు చేర్పించి 100 కాపీలకు పెంచిన కార్యకర్త అందించిన స్ఫూర్తి అలాంటిది! ★★ ★

యజమానుల గుండెల్లో రైళ్ళు పరుగెట్టిస్తున్న సమ్మెలు

కార్మికులకు ఎటువంటి హక్కులు లేకుండా నిట్టనిలువున దోపిడీ చేయొచ్చన్న యజమానుల ఆటలు సాగలేదు. యజమానుల కొమ్ముగాస్తూ కార్మికులపై తుపాకి ఎక్కుపెట్టి భయపెట్టాలన్న ప్రభుత్వ ఎత్తుపారలేదు. కార్మికోద్యమం పని అయిపోయింది, సమ్మెలన్నీ గతం గతే అని చంకలు గుద్దుకున్న వారి సంతోషమూ నిలవలేదు. ముచ్చటగా మూడు సమ్మెలు యజమానులు, ప్రభుత్వాలకేగాక, మనకు కూడా గుణపాఠాలు నేర్పాయి. ఇటీవల హర్యానా రాష్ట్రంలోని గుర్గాంలో మోటారు విడిభాగాల కార్మికులు 45 రోజులు, జెట్ విమానాలపైలట్లు 5 రోజులు, మరో 5 రోజులు, ఎయిర్ ఇండియా పైలట్లు చేసిన సమ్మెలు కార్మికోద్యమ చరిత్ర పుటల్లోకి ఎక్కుతాయి. అవి సాధించిన విజయాలూ, అందుకు తోడ్పడిన కార్మిక ఐక్యతా నిలుపుటద్దంలో కనపడతాయి.

ఐక్యత ముందు లారీలు, తూటాలు బలాదూర్

అది 2005వ సంవత్సరం. హోండా కార్మికులు మాకూ హక్కులు కావాలని ఆందోళన చేశారు. హర్యానా కాంగ్రెసు ప్రభుత్వం కార్మికులపై విరుచుకుపడింది. పోలీసులు కార్మికులను గొడ్డను బాదినట్లు బాదారు. దేశమంతా స్పందించింది. ఆ దమనకాండను ఖండించింది. ఇంకా మన మనసుల్లోంచి అది చెరిగిపోనేలేదు. మొన్న అక్టోబరులో మరో సంఘటన చోటుచేసుకుంది. అదే రాష్ట్రంలో, అదే గుర్గాం ప్రాంతంలో మోటారు విడిభాగాలు తయారు చేసే రీకో అనే కంపెనీలో కార్మికులు నమ్మే చేశారు. న్యాయసమ్మతమయిన కోర్కెలను యాజమాన్యం పట్టించుకోలేదు. యూనియన్ ను గుర్తించ నిరాకరించింది. చర్చలకు ససేమిరా అంది. పైగా నాయకులను పని నుండి తొలగించింది. కార్మికులను భయకంపితులు చేయాలనుకుంది. అక్టోబరు 19న సమ్మెలో ఉన్న ఒక కార్మికుడ్ని కిరాయి గూండాలతో చంపించింది.

అంతే. ఇక కార్మికుల కోపాగ్ని దావానంలా పాకింది. యూనియన్ అనుబంధాలతో నిమిత్తం లేకుండా ఆ పారిశ్రామిక ప్రాంతంలోని కార్మికులంతా “రీకో” కార్మికులకు మద్దతుగా అక్టోబరు 20న సమ్మె చేశారు. మొత్తం జనజీవనం స్తంభించింది. సిఐటియు, ఎఐటియుసి, హెచ్.యం.ఎస్., ఇతర కొన్ని స్వతంత్ర సంఘాలు ఈ సమ్మెకు పిలుపు నిచ్చాయి. ఆ రోజు లక్షమంది కార్మికులు కంపెనీ ముందు పోగయి యాజమాన్యానికి, దానికి మద్దతు ఇస్తున్న ప్రభుత్వానికి సవాలు విసిరారు. 2005 అనుభవాన్ని దృష్టిలో పెట్టుకుని తలా ఒక చేత్తో కట్టెలతో సిద్ధపడ్డారు. చుట్టు పక్కల జిల్లాల నుండి పోలీసు బలగాలను దింపినా, కార్మిక శక్తి ముందు తుపాకులు, లారీలు నిలవలేదు. అప్పటి నుండి హర్యానా కార్మికోద్యమం మొత్తం రికో కార్మికులకు అండగా నిలబడింది. మళ్ళీ నవంబరు 6వ తారీఖున రీకో కార్మికులకు మద్దతుగా కార్మికవర్గం యావత్తూ పనులు బంధు పెట్టాలని నిర్ణయించింది. దాంతో యాజమాన్యం, దానికి తాబేదారుగా ఉన్న ప్రభుత్వం దిగిరాక తప్పలేదు. నవంబరు 5న యూనియన్ తో చర్చలు చేశారు. కొన్ని కోర్కెలు ఆమోదించారు. ఇది కార్మికుల విజయం.

పెట్టుబడులను ప్రోత్సహించాలనే పేరుతో కేంద్ర, రాష్ట్ర ప్రభుత్వాలు కార్మిక చట్టాలను తుంగలో తొక్కుతున్నాయి. యజమానులకు అండగా నిలబడుతూ కార్మికుల నిలుపు దోపిడీకి అవకాశం కల్పిస్తున్నాయి. ఇటువంటి పరిస్థితుల్లో మేమూ మనుషులమే. మాకూ హక్కులు ఉండాలని పోరాడటమే కార్మికుల ముందు ఉన్న మార్గం.

యజమానులకి, కేంద్ర ప్రభుత్వానికి బుద్ధి చెప్పిన పైలట్లు

రెండు విమాన పైలట్ల సమ్మెలు. రెండు కొత్త అనుభవాలు. ఒకటి ప్రైవేటు కంపెనీ జెట్ ఎయిర్ వేస్ పైలట్ల సమ్మె. రెండోది ప్రభుత్వరంగ ఎయిర్ ఇండియా పైలట్ల సమ్మె.

జెట్ ఎయిర్ వేస్ పైలట్లు సెప్టెంబర్ 8 నుండి 13 వరకు 5 రోజులు సమ్మె చేశారు. యాజమాన్యం దిగివచ్చి తొలగించిన పైలట్లందరినీ పనిలోకి తీసుకోవటానికి ఒప్పుకుంది. యూనియన్ పెట్టుకున్నారన్న కోపంతో ఇద్దరు నాయకుల్ని యాజమాన్యం ముందు తొలగించింది. సమ్మెలో పోయిన తర్వాత మరో ముగ్గురిని తొలగించింది. సమ్మె చివరికి విజవంతమయింది. అందర్ని తిరిగి పనిలోకి తీసుకోవటమేగాక సమస్యలపై చర్చలకు కమిటీ వేసింది.

పౌరవిమానయాన పైలట్లను పారిశ్రామిక వివాదాల చట్టం కింద వర్క్ మెన్లుగా కేంద్ర ప్రభుత్వం మూడు దశాబ్దాల క్రితమే గుర్తించింది. యూనియన్ పెట్టుకునే హక్కు కూడా వారికి ఉంది. అయినా జెట్ ఎయిర్ వేస్ కంపెనీ యాజమాన్యం ఒక సింగిల్ కంపెనీ దగ్గర అప్పు తీసుకుని, కంపెనీలో యూనియన్ పెట్టనివ్వనని రాసిచ్చింది. ఇతర ఉద్యోగులను పైలట్లకు వ్యతిరేకంగా నిలబెట్టాలని ప్రయత్నించింది. మీడియా కూడా యాజమాన్యం తరపున నిలబడింది. ప్రయాణీకులను ఇబ్బంది పెడుతున్నారంటూ పైలట్లను దోషులుగా చిత్రించే ప్రయత్నం చేసింది.

కేంద్ర ప్రభుత్వం యాజమాన్యం తరపున నిలబడింది. ఎస్సా చట్టం ప్రయోగిస్తానంటూ పైలట్లను బెదిరించింది. విదేశీ పైలట్లను పెట్టుకుని సమ్మెను విఫలం చేయమని యాజమాన్యానికి సలహా ఇచ్చింది. అదే సమయంలో పైలట్లను కలవటానికి నిరాకరించింది. కోడ్ ఆఫ్ డిసిప్లిన ప్రకారం సింగిల్ యూనియన్ ఉన్నప్పుడు యాజమాన్యం ఆ యూనియన్ ను గుర్తించాలి. అలా చేయని జెట్ ఎయిర్ వేస్ యాజమాన్యంపై ప్రభుత్వం చర్య తీసుకోలేదు. విమాన ఇంధన ధరలు తగ్గించాలని కోరుతూ ఐక్యంగా సమ్మెకు సిద్ధపడమని ప్రైవేటు యాజమాన్యాలను ప్రోత్సహించిన ప్రభుత్వం, పైలట్ల సమ్మెను మాత్రం విచ్చిన్నం చేయాలని చూసింది.

జెట్ ఎయిర్ వేస్ పైలట్ల ఐక్యత, దృఢ నిశ్చయం ముందే ప్రభుత్వం, యాజమాన్యాల కుయుక్తులు సాగలేదు. పైలట్ల సమ్మెకు మద్దతుగా ఐఎన్ టియుసి, సిఐటియు, బిఎంఎస్, ఎఐటియుసి, హెచ్ఎమ్ఎస్ యూనియన్లు ప్రభుత్వానికి ఇచ్చిన హెచ్చరిక కూడా పని చేసింది. జెట్ ఎయిర్ వేస్ పైలట్లు తమ యాజమాన్యం మెడలు

వంచారు. ప్రాథమిక హక్కులు సాధించుకున్నారు. జెట్ ఎయిర్వేస్ అంటే అర్థం చేసుకోవచ్చు. అది ప్రయివేటురంగం కాబట్టి. మరి ప్రభుత్వ రంగంలో ఉన్న ఎయిర్ ఇండియా పైలట్లు కూడా ఎందుకు సమ్మెలోకి వెళ్ళాల్సి వచ్చింది? కేంద్ర ప్రభుత్వ విధానాలే ఎయిర్ ఇండియా పైలట్లను సెప్టెంబర్ 26 నుండి 5 రోజులపాటు సమ్మెలోకి నెట్టాయి.

ప్రభుత్వానిదీ, ఎయిర్ ఇండియా మేనేజ్మెంటుది తప్పయితే, తమను శిక్షిస్తామంటే పైలట్లు ఒప్పుకోలేదు. సమ్మెకి వెళ్ళారు. అనేక కొత్త విమానాలను కొని వాటికి రూట్లు కేటాయించకుండా మూలన పెట్టి ఉంచిన యాజమాన్యానిది తప్పు. లాభదాయకమయిన రూట్ల నుండి తప్పుకుని, వాటిని ప్రైవేటు కంపెనీలకు కేటాయించిన ప్రభుత్వానిది తప్పు. ఒక పక్కన ఉద్యోగులు అదనంగా ఉన్నారని గోలచేస్తూ, మరో పక్క వాళ్ళతో పని చేయించకుండా, ప్రయివేటు కాంట్రాక్టర్లకు పనులు కట్టబెట్టి వృధా ఖర్చు చేసిన యాజమాన్యానిది తప్పు. ముడుపులు పుచ్చుకుని సింగపూర్ కంపెనీకి విమానాశ్రయాలలోని పనులు కట్టబెట్టటానికి రెండేళ్ళలో నలుగురు చైర్మన్లను మార్చిన ప్రభుత్వానిది తప్పు. ఇన్ని తప్పులు చేస్తే ఎయిర్ ఇండియాకు నష్టం రాకుండా ఎందుకు ఉంటుంది? అసలు దానికి నష్టం రావాలి, ప్రైవేటు ఎయిర్లైన్లు బాగుపడాలనేగదా ఆ పని చేసింది? ప్రభుత్వ తప్పిదం ఇంత నగ్నంగా కనపడుతుంటే, మీకిచ్చే ఇన్సెంటివ్లను కట్ చేస్తామంటే పైలట్లు ఒప్పుకుంటారా? పైలట్ల

సమ్మె న్యాయసమ్మతమయింది. చివరికి న్యాయం గెలిచింది. ఇన్సెంటివ్లను తగ్గించబోమని యాజమాన్యం ప్రకటించాల్సి వచ్చింది.

మనం నేర్చుకోవాల్సింది.

హర్యానా పారిశ్రామిక కార్మికులకు వేతనాలు తక్కువ ఉండి ఉండొచ్చు. వారితో పోలిస్తే పైలట్లకు వేతనాలు ఎక్కువ ఉండి ఉండొచ్చు. మనం సమ్మెలను బలపర్చటం అనేది వేతనాలను బట్టి ఉండదు. ఈ మూడు సమ్మెల్లో కార్మికులు, ఉద్యోగులకు వ్యతిరేకంగా యాజమాన్యాలూ, ప్రభుత్వం కుమ్మక్కయినట్లు కనపడుతుంది. దీన్ని మనం చూస్తూ ఉరుకోలేం.

యూనియన్లు పెట్టుకునే ప్రయత్నం చేస్తే రీకో కంపెనీ, జెయిట్ ఎయిర్వేస్ యాజమాన్యాలు సహించకపోయినా, కనీస హక్కులకోసం కార్మికులు, ఉద్యోగులు తెగించి పోరాడతారని అనుభవంలో తేలింది. ఈ ఉత్తేజంతో కార్మికులందరినీ సంఘటితం చేయటానికి మనం ముందుకు కదలాలి. ప్రభుత్వ విధానాలకు ఉద్యోగులు ఎలా బలి పశువువుతున్నారో ఎయిర్ ఇండియా ఉదంతంలో తేలింది. తప్పుడు ప్రభుత్వ విధానాలను బయటపెట్టి, ప్రభుత్వాన్ని దోషిగా నిలబెడితేనే కోర్కెలు సాధించుకోగలమని ఎయిర్ ఇండియా సమ్మె పరిష్కారంలో తేలింది. ఈ స్ఫూర్తితో ముందుకు కదులుదాం. కార్మికులందరినీ సంఘటితం చేద్దాం.

డా -పి.అజయ్ కుమార్

వినిమయ ధరల సూచిక

(బేస్ 2001 = 100)

సెంటర్ సీరిస్	జూన్	జూలై	ఆగస్టు	సెప్టెంబర్
హైదరాబాద్	150	154	155	154
గుంటూరు	157	162	165	164
విశాఖపట్నం	149	157	160	159
వరంగల్	171	177	177	176
విజయవాడ	162	167	166	168
గోదావరి ఖని	169	171	171	173
రాష్ట్ర సీరిస్				
విజయనగరం	169	173	175	176
రాజమండ్రి	166	170	171	171
జగ్గయ్యపేట	170	175	176	176
తిరుపతి	160	165	166	166
కొత్తగూడెం	161	166	168	170
నిజామాబాద్	169	172	174	175
అలిండియా	153	160	162	163
ఏ.పి.	151	165	167	167

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-

వేతనంపెంపు, విడిపను పోరాడి సాధించుకున్న ఆల్కబీర్ కార్మికులు


మెదక్ జిల్లా పటాన్చెరు పారిశ్రామిక ప్రాంతం రుద్రారం గ్రామ పరిధిలోగల భారీ మధ్యతరహా పరిశ్రమ అయిన ఆల్కబీర్ లో కార్మికులు సిఐటియు అండతో 40 రోజులు రిలే నిరాహారదీక్షలు, 16 రోజులు నిరవధిక సమ్మె చేసి 3565 రూపాయల వేతనం మరియు విడిప ఇవ్వడానికి ఒప్పందం కుదిరింది. ఈ వేతనాల పెంపు, ఇప్పుడు ఇస్తున్న వాటితో చూసినప్పుడు 100 శాతం పెరిగినట్లు అవుతుంది. గత 17 సంవత్సరాలు పని చేస్తున్న కార్మికులకు నేటికీ 3500 రూపాయల నుండి 7000 రూపాయల లోపే వేతనాలు ఉన్నాయి. ఈ వేతనాల ఒప్పందంలో జీతాలు పెద్ద ఎత్తున పెరిగాయి. గతంలో టీఎన్టీయుసి అనుబంధ యూనియన్ ఆ తరువాత స్థానిక ఎమ్మెల్యే జగ్గారెడ్డి అధ్యక్షులుగా ఉన్నప్పటికీ యాజమాన్యాలకు అనుకూలంగానే ఉన్నారు.

కార్మికుల హక్కులను కాలరాసే క్రూరమైన యాజమాన్యం కార్మికులను బానిసలుగా చేసుకొని దోపిడీ చేస్తుంది. 143 మంది

పర్మినెంట్ 2000 మంది కాంట్రాక్టు కార్మికులు పని చేస్తున్నారు. కాంట్రాక్టు కార్మికులకు కనీస వేతనాలు, పి.ఎఫ్., ఇ.ఎస్.ఐ.లు ఇవ్వకుండా 12 గంటలు, 14 గంటలు పని చేయించుకుంటూ శ్రమదోపిడీకి పాల్పడుతున్నది. హక్కులు అడిగితే కార్మికులను తొలగించడము, తీవ్రంగా వేధింపులకు పాల్పడం జరుగుతుంది. గత సం॥ సిఐటియు అనుబంధంగా యూనియన్ ఏర్పాటు చేసుకొని గుర్తింపు ఎన్నికల్లో టీఎన్టీయుసి పైన సిఐటియు ఘన విజయం సాధించింది. అనంతరం వేతన ఒప్పందం కోసం గత 11 నెలలుగా యాజమాన్యం లేబర్ అధికారుల వద్ద చర్చలు జరిగాయి. యాజమాన్యం విడిప ఇవ్వకపోవడంతో సమ్మె చేయవల్సి వచ్చింది.

సిపిఎం పార్టీ జిల్లా కార్యదర్శి, యూనియన్ సహాధారు చుక్కరాములు, సిఐటియు జిల్లా అధ్యక్షులు, యూనియన్ గౌరవ అధ్యక్షులు జె.మల్లిఖార్జున్, యూనియన్ అధ్యక్షులు ఉస్మాన్ తదితరులు చర్చలో పాల్గొన్నారు. * * *

గన్నవరంలో అధ్యయన యాత్రలు




కృష్ణా జిల్లా గన్నవరం డివిజన్ కమిటీ ఆధ్వర్యంలో అధ్యయన యాత్ర బృందం బాపులపాడు, రామవరప్పాడు మండలంలోని సర్కార్ జ్యూట్మిల్ కార్మికులను కలుసుకొని వారి సమస్యలు అధ్యయనం చేశారు. సర్కార్ జ్యూట్మిల్ కార్మికులు వారి సమస్యలు పరిష్కరించేలా చూడాలని బృందానికి తెలిపారు. హనుమాన్

జంక్షన్ లో ఆటో స్టాండ్ కావాలని ఆటో డ్రైవర్లు కోరారు. ప్లాట్ రిక్షా కార్మికులు కిరాయిలు సరిగా దొరకక బ్రతుకు సాగించడం చాలా దుర్భరంగా ఉందని తెలిపారు. లారీ మెకానిక్లు పనులు సరిగా దొరకటం లేదని, ఆశ వర్కర్లు రిసెలల జీతాలు పెండింగ్ లో ఉన్నాయని మధ్యాహ్న భోజన పథకం పెరిగిన నిత్యావసర వస్తువుల ధరల కారణంగా నిర్వహణ భారమైందని, ఆటో డ్రైవర్లు పోలీసులు తరచూ ఫైన్లు విధిస్తున్నట్లు ఈ బృందం దృష్టికి తీసుకు వచ్చారు. డెల్టా షుగర్స్ కార్మికులు జీతాల బకాయిలు పెండింగ్ లో ఉన్నట్లు తెలిపారు. ఈ కార్యక్రమంలో సిఐటియు జిల్లా అధ్యక్షులు ఎన్.సి.హెచ్. శ్రీనివాస్, పి.మహేష్, కట్టా వాసుకుమార్, బలుసుపాటి రామరాజు, పాగోలు రాముడు, రామకృష్ణ, శ్రీనివాసరావు, సత్యనారాయణ, శంకరావు, సూర్యనారాయణ, కాజా నాగరాజు, గోవిందు జ్యోతి శ్యామల, రాములు, లాలమ్మ, తదితరులు పాల్గొన్నారు. * * *

శ్రీకాకుళం అధ్యయన యాత్ర

శ్రీకాకుళం జిల్లాలో సిఐటియు అధ్యయన యాత్రలు జరిగాయి. బీరఘట్టం, రాజాం, పైడి భీమవరం, ఇచ్ఛాపురం, టెక్కిలి, జామి మండలాలలో యాత్ర 3 తేదీన ప్రారంభమైంది. నవంబర్ 23న అంగన్వాడీ సమస్యలపై కోట బొమ్మిలిలో ధర్మా జరిగింది. కాంట్రాక్టు కార్మికుల సమస్యలపై 10 వేల కరపత్రాలు పంపిణీ జరిగింది. * * * * *



జి.వో నెం 6 అమలు చేయాలని సిబ్బిపీబిలో ఆందోళన చేస్తున్న ఎక్జిసిటివ్ కాంట్రాక్టు కార్మికులు

పర్యావరణ రక్షణలో అమెరికా కపట వైఖరి

పర్యావరణానికి ప్రమాదం ధనిక దేశాల మూలంగానే ఎక్కువ జరుగుతోంది. అందులోనూ అమెరికా వల్లనే ఎక్కువ. అన్ని దేశాలూ పర్యావరణాన్ని రక్షించే బాధ్యత తీసుకోవాలని, పర్యావరణ కాలుష్యాన్ని తగ్గించాలని కోట్లో ఒప్పందం జరిగింది. అయినా ఇంత వరకూ ఆ ఒప్పందంపై అమెరికా సంతకం చేయలేదు. సమావేశాలు జరిగినప్పటికీ కుంటిసాకులతో ఆ చర్యలు ఒక కొలిక్కి రాకుండా అమెరికా అడ్డుపడుతోంది.

దేశ దేశాల నుండి విమర్శలు ఎక్కువయ్యేసరికి గుక్క తిప్పుకోలేక మృదతపేచీలతో అన్ని దేశాలూ సమాన స్థాయిలో కాలుష్యాన్ని తగ్గించాలంటూ పేదదేశాలపై కూడా భారం మోపాలని కుయుక్తులతో ముందుకు వస్తున్నది.

కోపెన్ హేగన్ లో తనకుత్పితవాదనలను తెస్తుంది. కొన్ని దేశాలు తాము స్వచ్ఛందంగా కాలుష్యాన్ని యంతశాతం తగ్గిస్తామని ప్రకటిస్తున్నాయి.

అంతర్జాతీయ ఒప్పందాలను ఉల్లంఘించటంలో అమెరికా ముందు పీఠిలో ఉంటుంది. ఐక్యరాజ్య సమితి నిర్ణయాలనుగాని, ఐఎల్ ఓ చేసిన తీర్మానాలను ధిక్కరించటంలోగాని, కాలుష్య నివారణ విషయంలోగాని తనకొకరూలు, ఇతరులకు మరొకరూలు అన్నట్లు వ్యవహరిస్తోంది.

ఈ కుత్సతాన్ని అడ్డుకోవాలని దక్షిణమెరికా దేశాలు ముందుకు రావటం, కోపెన్ హేగన్ సమావేశంలో కలసి కట్టుగా నడుచుకోవాలని నిర్ణయించుకోవటం సంతోషం. భారత్ కూడా ఇలాంటి సమంజసవైఖరి తీసుకోవటం అవసరం.

దక్షిణ అమెరికాలో పెద్దనది అమెజాన్. ఆ ప్రాంతానికి చెందిన 9 దేశాల సదస్సు బ్రెజిల్ దేశంలో మనాస్ నగరంలో జరిగింది. బోలీవియా, కొలంబియా, ఈక్వెడార్, గుయానా, పెరూ, వెనిజులా, సురినామ్, బ్రెజిల్ దేశాల ప్రతినిధులు ఈ సదస్సులో పాల్గొన్నారు.

పర్యావరణాన్ని కాపాడేందుకు చర్యలు తీసుకోవాలని ప్రతినిధులు చర్చించారు. అడవుల పరిరక్షణకు ధనిక దేశాలు నిధులు సమకూర్చాలని సదస్సు పిలుపునిచ్చింది. కోపెన్ హేగన్ లో జరగనున్న సమావేశంలో యీ విషయం చర్చించాలని 9 దేశాల ప్రతినిధులు అనుకొన్నారు. అమెజాన్ నదీ పరీవాహక ప్రాంతంలో అడవుల నిర్మూలనను అరికట్టాలని, ధనిక దేశాల మద్దతు కూడగట్టుకుని పోరాడాలని సదస్సు నిర్ణయించింది. బ్రెజిల్ యీ ప్రతిపాదన చేసింది. “అడవులను పరిరక్షించాలనుకున్నాం. ధనిక దేశాలు నిధులు సమకూర్చాలని” బ్రెజిల్ అధ్యక్షుడు లూలా అన్నారు. ఫ్రాన్స్ అధ్యక్షుడు సర్కోజీ కూడా బలపర్చారు.

హోండ్వూరాస్ లో నవంబర్ 29న తూతూ మంత్రంగా ఎన్నికలు జరిపి తామే ఎన్నికల ద్వారా గెలిచామని చెప్పుకోవటానికి కుట్రదారు మిచెల్ ఎన్నికలకు ఏర్పాటు చేశాడు. సైన్యాన్ని మోహరించాడు. ఈ ఎన్నికల ఫలితాన్ని ఆమోదింపజాలమని లాటిన్ అమెరికా

దేశాల సంస్థ ప్రకటించింది. రాజ్యాంగబద్ధంగా ఎన్నికలయిన అధ్యక్షుడు జెలయా ప్రజాతంత్ర వాదులందరికీ విజ్ఞప్తి చేశాడు.

బ్రిటన్ దేశంలో మంత్రులు, ఎంపీలు, మేధావులూ పత్రికలలో ప్రకటించారు. కుట్రలను సమర్థిస్తే దక్షిణ అమెరికా దేశాలన్నిటా యిలాంటి కుట్రలను ప్రోత్సహించినట్లువుతుందని హెచ్చరించారు. కుట్ర ప్రభుత్వం జరిపిన అణచివేత చర్యల్లో ఇప్పటికే 20 మంది చనిపోయారు. 600 మంది గాయపడ్డారు. 3500 మంది నిర్బంధించబడ్డారు. ఇంత జరిగినా కుట్రదారు జరిపే ఎన్నికలను తాను గుర్తిస్తాననే సూచనలు అమెరికా చేస్తున్నది. అందుకే బ్రిటన్ లో ప్రముఖులు ఆందోళన వ్యక్తం చేశారు.

2009 డిశంబరు 6న బోలీవియాలో ఎన్నికలు జరుగనున్నాయి. ఈ సందర్భంగా అధ్యక్షుడు ఇవో మొరేల్స్ ఒక ప్రకటన చేశాడు. దేశమంతటా తిరిగి ఎన్నికల ప్రచారంలో పాల్గొన్నారు.

దేశం ముందర రెండే మార్గాలున్నాయన్నారు. మార్పుకు అనుకూలంగా సాగటం ఒకటి. లేదా గతానికి వెళ్లి ఉదారవాదాన్ని ఆమోదించటం, నాలుగేళ్ళనాడు ఎన్నికయిన మొరేల్స్ తన పదవీ కాలంలో అనేక మార్పులు తెచ్చారు. క్యూబా సహాయంతో ప్రజలందరిని అక్షరాస్యులను చేశారు. దేశ వనరులపై పెత్తనం విదేశీయులకు ఉండరాదు అన్నారు. ఆ విధంగా రాజ్యాంగాన్ని సవరించారు. తన చర్యకు రిఫరెండం ద్వారా ప్రజల ఆమోదాన్ని పొందారు.

అయితే సెనేట్ లో ప్రతిపక్షం బలంగా ఉంది. ప్రజలకు అనుకూలంగా తాను చేపట్టే చర్యలను ప్రతిపక్షం సెనేట్ లో అడ్డుకుంటున్నది. మూడింట రెండువంతుల మెజారిటీ ప్రజలు ఇస్తే తాను విజయవంతంగా ముందుకు సాగగలనని ఆయన ప్రజలకు వివరిస్తున్నారు. ముమ్మరంగా ప్రచారం చేస్తున్నారు. గడచిన 4 ఏళ్ళలో దేశ చరిత్రనే మార్చివేసిన తాను తిరిగి మరోసారి ఎన్నికవుతానని విశ్వాసం ప్రకటించారు.

ఇజ్రాయెల్ కు వ్యతిరేకంగా జరిగే పోరులో పాలస్తీనా ప్రజలకు మద్దతిచ్చేందుకు పాలస్తీనాలో తన దౌత్య కార్యాలయం తెరుస్తామని వెనిజులా అధ్యక్షుడు హ్యూగో ఛావెజ్ వెల్లడించారు.


పాలస్తీనా అధ్యక్షుడు మహమూద్ అబ్బాస్ తో చర్చించిన పిమ్మట ఛావెజ్ ఈ విషయం తెలిపారు. పాలస్తీనాతో అనేక ఒప్పందాలు కుదిరాయి. వైద్య విద్యను అభ్యసించేందుకు 20 మంది విద్యార్థులకు స్కాలర్ షిప్ లు మంజూరు చేయటం కూడా ఒప్పందంలో ఉంది.

మరిన్ని విద్యా గ్రాంటులు ఇస్తామని కూడా ఛావెజ్ చెప్పారు. గాజాపై ఇజ్రాయెల్ జరిపిన సైనిక చర్యకు నిరసనగా ఇజ్రాయెల్ తో సంబంధాలను వెనిజులా తెంచివేసింది. చిరస్మరణీయమైన పాలస్తీనా ప్రజలపోరాటం పట్ల తాము అనుకూలంగా ఉన్నామని ఛావెజ్ ప్రకటించారు.

-పర్యావరణవేత్త

పేద రైతాంగమే కేంద్రంగా రాజీలేని పోరాటాలు

రాష్ట్ర ప్రభుత్వం ప్రపంచ బ్యాంకు విధానాలకు తలొగ్గి వ్యవసాయ సంస్కరణలు చేపట్టిన ఫలితంగా రైతుల ఆత్మహత్యలు జరుగుతున్నాయి. రైతన్నకు గిట్టుబాటు ధర, సకాలంలో రుణాలు, సాగునీరు, విత్తనాలు, ఎరువులు వంటి సమస్యలపై రాజీలేని పోరాటం సాగించాలని, ఆంధ్రప్రదేశ్ రైతు సంఘం 19వ, జిల్లా మహాసభలు పిలుపు నిచ్చాయి. నవంబర్ 7,8,9 తేదీలలో



పశ్చిమగోదావరి జిల్లా భీమవరంలో కా॥ కొరటాల సత్యనారాయణ నగర్‌లో మహాసభలు జయప్రదంగా జరిగాయి. పేదరైతులను కేంద్రంగా చేసుకొని మధ్యతరగతిరైతులను, వ్యవసాయ కార్మికులను కూడదీసి సమస్యల పరిష్కారానికి ఉద్యమించాలని మహాసభ తీర్మానించింది.

ప్రభుత్వాల దివాళాకోరు విధానాలు: రాష్ట్రంలో సాగు భూమి మూడున్నర కోట్ల ఎకరాలు. అందులో 70 లక్షల ఎకరాలు ప్రపంచ బ్యాంకు విధానాల వల్ల ఆహారేతర పంటలకు మారిపోయింది. మరో 80 లక్షల ఎకరాల సాగు భూమి బీడుగా మారనున్నది. ప్రభుత్వ ప్రైవేట్ భూసేకరణ వల్ల లక్షలాది మంది పేదరైతులు నిర్వాసితులుగా మారారు. కోస్ట్ కారిడార్ పేరుతో లక్షలాది ఎకరాలు భూ సేకరణ జరుగుతోంది. ప్రత్యేక పారిశ్రామిక మండళ్ళ పేరుతో సేకరించిన భూమిలో ఒక్క పరిశ్రమ కూడా రాలేదు. సీలింగ్ చట్టానికి సవరణలు తెచ్చి అసైన్డ్ భూములను భూ బకాసురులకు కట్టబెట్టేందుకు కాంగ్రెస్ ప్రభుత్వం ప్రయత్నిస్తున్నది. 45 వేల కోట్లు ఖర్చు పెట్టినా నేటికీ ప్రాజెక్టులు పూర్తి కాలేదు. 46 లక్షల ఎకరాలకు సాగు నీరందిస్తామన్న ప్రభుత్వం 6 ఏళ్ళు మార్తయినా 2 లక్షల ఎకరాలకు కూడా నీటివనతి కల్పించలేకపోయింది. జల యజ్ఞం పేరుతో వేలకోట్ల అవినీతికి బాటలు వేసింది. ప్రభుత్వ పెట్టుబడుల్ని తగ్గించి ప్రైవేట్ పెట్టుబడులను ప్రోత్సహించడం పట్ల మహాసభ ఆందోళన వ్యక్తం చేసింది.

పోరాటాలు - ఫలితాలు: కౌలు రైతులకు రుణాలు ఇవ్వాలని పోరాడి 8 వేల రైతుమిత్ర గ్రూపులకు రుణాలు ఇప్పించింది. కరువు, వరదలు సందర్భంగా రాష్ట్ర ప్రభుత్వం సకాలంలో స్పందించకపోవడాన్ని నిరసిస్తూ గుంటూరు, కర్నూలు,

కృష్ణా, నల్గొండ కలెక్టరేట్లను ముట్టడించారు. పామాయిల్ ధరలుటన్నుకి 6500 నుండి రూ॥ 3000/-లకు పడిపోయిన సందర్భంగా, ప్రత్యేకించి పామాయిల్ రైతులకమిటీని ఏర్పాటు చేసి ధర్నాలు, ప్రదర్శనలు నిర్వహించారు. ఉప్పు, కొబ్బరి రైతుల సమస్యలతోసహా అనేక పోరాటాలను ఈ కాలంలో నిర్వహించారు. ధాన్యానికి మద్దతు ధర రూ॥ 1000/-లుగా ప్రకటించాలని కోరుతూ రాస్తారోకో, రైల్వోకోలు నిర్వహించారు. బావులకు విద్యుత్ సరఫరా 7 గంటలకు ఇవ్వాలని డిమాండ్ చేస్తూ విత్తనాలకోసం మార్కెట్ కొచ్చి ప్రాణాలు కోల్పోయిన 6 గురు రైతుల కుటుంబాలకు నష్టపరిహారం చెల్లించాలని పోరాటాలు నిర్వహించారు.

సందేశాలు: మహాసభకు ముఖ్య అతిథిగా హాజరైన ఎఐకెఎస్ ఆలిండియా ప్రధాన కార్యదర్శి వరద రాజన్ ప్రసంగిస్తూ దోహరౌండ్ చర్చలలో డబ్బుబీజ్ షరతులపై భారత ప్రభుత్వం సంతకాలు పెట్టకుండా పెద్ద ఎత్తున ఒత్తిడి తీసుకురావాలని రైతాంగానికి పిలుపునిచ్చారు. వ్యవసాయ కార్మిక సంఘం రాష్ట్ర ఉపాధ్యక్షులు బి.వి.రాఘవులు సందేశమిస్తూ చిన్న, సన్నకారు రైతులను భూమి నుండి వెళ్ళగొట్టే చర్యలను ఎదుర్కొట్టి పోరాడాలని, పెట్టుబడిదారీ రైతు సంఘానికి మన సంఘానికి మధ్య స్పష్టమైన విభజనరేఖ వుండాలని ఆయన సూచించారు. ఆంధ్రప్రదేశ్ రైతు సంఘం మాజీ ప్రధాన కార్యదర్శి వి.శ్రీనివాసరావు మాట్లాడుతూ నూతన ఆర్థిక పరిస్థితుల్లో వ్యవసాయ రంగంలో వస్తున్న మార్పులను నిరంతరం అధ్యయనం చేయాలి. ఉత్పత్తి విధానాలపైనే కాకుండా ఎగుమతి, దిగుమతి విధానాలపై కూడా దృష్టి పెట్టాలి. గ్రామ స్థాయి నుండి నిర్మాణాన్ని పటిష్టం చేయాలని ఆయన ప్రతినిధులను కోరారు. వ్యవసాయ కార్మిక సంఘం రాష్ట్ర అధ్యక్షులు పిన్నమనేని మురళీకృష్ణ, సిఐటియు రాష్ట్ర కార్యదర్శి కె.ఉమామహేశ్వరరావు, ఐదవ నాయకురాలు అన్నే అనసూయ, ప్రజాశక్తి న్యూస్ ఎడిటర్ బి.తులసిదాస్లు సౌహార్ద సందేశమిచ్చారు.

కమీషన్స్: 1) కౌలు రైతులు, రైతుమిత్ర, జాయింట్ లైబిలిటీ గ్రూపులు, 2) ప్రభుత్వ వ్యవసాయ విధానాలు, 3) డైరీ అభివృద్ధి-మన పాత్ర, 4) సంఘ నిర్మాణం అనే 4 అంశాలపై ప్రతినిధులు విడివిడిగా చర్చలు నిర్వహించారు. నిర్మాణానికి సంబంధించి గ్రామ కమిటీలను నడపడంలో ఉన్న అశ్రద్ధను విడనాడాలని, క్షేత్రస్థాయి నుండి నిర్మాణాన్ని బలపర్చుకోవాలని మహాసభ ఆత్మవిమర్శనా పూర్వకంగా ఆమోదించింది.

నూతన కమిటీ : నూతన కమిటీ 78 మందితో ఏకగ్రీవంగా ఎన్నికైనది. అధ్యక్ష ప్రధాన కార్యదర్శులుగా వంగల సుబ్బారావు, సామినేని రామారావు, ఉపాధ్యక్షులుగా సారంపల్లి మల్లారెడ్డి, ఎం.సూర్యనారాయణ ఎస్.వాసుదేవ, బి.బలరాం, బండిడ్ శ్రీశైలం, మాదినేని రమేష్, ఇ.పెద్దిరెడ్డిలు ఎన్నికైనారు. మహాసభలకు 30 మంది మహిళా ప్రతినిధులతోసహా 550 మంది ప్రతినిధులు హాజరయ్యారు.

- కె.ఉమామహేశ్వరరావు



మసి బారుతున్న జీడి కార్మికుల బ్రతుకులు

శ్రీకాకుళం జిల్లాలో 20 మండలాల్లో సుమారు 20 వేలమంది జీడి కార్మికులు పనిచేస్తున్నారు. వీరిలో 90 శాతం మంది మహిళలు. వీరు అత్యధికంగా పలాస, వజ్రపుకొత్తూరు, మందస మండలాల్లో ఉన్నారు. అతి తక్కువ వేతనాలతో దుర్భరమైన జీవితాలు అనుభవిస్తున్నారు. కనీస వేతనాలు అమలు కావడం లేదు. పిఎఫ్‌లు కట్టడం లేదు. పలాసలో ఇ.ఎస్.ఐ. ఉన్నప్పటికీ ఏ ఒక్కరికి వర్తించడం లేదు. దీనివలన కార్మికులకు తీవ్ర అన్యాయం జరుగుతున్నది. అనేక వ్యాధులు వచ్చినా సరైన వైద్య సదుపాయాలు లేక ప్రభుత్వ ఆసుపత్రులకు వెళుతున్నారు.

జీడి కార్మికులు 18 రకాల పనులు చేస్తారు. ఇందులో ప్రధానంగా బ్రేకింగ్ (కాల్చిన పిక్క తీయడం), గ్రేడింగ్ (జీడిపప్పును విభజన చేయటం) రోస్టింగ్ (జీడి పిక్కలను కాల్చటం) ఫ్యానింగ్ మొదలైన పనులు ఉంటాయి. బ్రేడింగ్ కార్మికులు ఉదయం 7 గంటలకు చద్దన్నం పట్టుకొని ఫ్యాక్టరీకి వెళ్లి సాయంత్రం 7 గంటల వరకు పిక్కలను కొట్టడం, వలిచే పని చేస్తారు. ఈ పనికి వీరికి కేజీకి 9 రూపాయలు చొప్పున రోజుకు ఒక మహిళ 7 లేదా 8 కేజీలు పప్పు వలుస్తున్నారు. ఉదయం 6 గంటల నుండి రాత్రి 7 గంటల వరకు అంటే 12-14 గంటలు పని చేస్తే రోజుకి ఒక మహిళలకు వచ్చే వేతనం 63-72 రూపాయలు. దురికొన్ని మండలాల్లో కేజీకి 8 రూపాయలే చెల్లిస్తున్నారు. యాజమాన్యాలు తీవ్రంగా దోపిడీ చేస్తున్నాయి.

చట్ట ప్రకారం బ్రేకింగ్ చేస్తే కేజీకి డి.ఏ.తో కలిపి 15 రూపాయలు చెల్లించాలి. కేజీ 15 రూపాయలు అయితే 105 రూపాయలు రావాలి. కాని యాజమాన్యం 63 చెల్లిస్తున్నది. ఒక మహిళ రోజుకి 42 రూపాయలు నష్టపోతున్నది. నెలకు ఒకరు చట్ట ప్రకారం పీలింగ్ కార్మికులకు 18 రూపాయలు చెల్లించాలి. కాని 9 రూపాయలు మాత్రమే ఇస్తున్నారు.

జీడిపలుకు చివరనున్న మొన ఊడిపోకుండా వలిచిన వాటికి మాత్రమే యజమాని డబ్బులు (కూలి) ఇస్తాడు. ఒకవేళ ఆ మొన పోయినచో ఆ పప్పు లెక్కలోకి రాదు. యజమాని మాత్రం వాటిని అమ్ముకుంటాడు. చేసిన కష్టానికి ఒక్కపైసా కూడా చెల్లించకుండానే యజమాని డబ్బు సంపాదిస్తాడు. తూకంలో కూడా మోసాలు ఉంటాయి. ఇటువంటి దోపిడీ బహుశా ఇంకే పరిశ్రమలోనూ జరగదు. ఇన్ని కష్టనష్టాలకోర్చి పని చేస్తున్న ఫ్యాక్టరీలు నడిచేది సంవత్సరానికి 8నెలలే. ఈ కొద్దిరోజులు వచ్చిన తర్వాతనే సంవత్సరమంతా బ్రతుకు గడపాలి.

బాయిలింగ్ విధానంలో జీడి పిక్కలను బాయిల్ చేసి బ్రేకింగ్ చేయడం చాలా కష్టతరమైనపని. అంటే ఉడకబెట్టిన పిక్కలను యంత్రం దగ్గరికి తీసుకువెళ్లి పిక్కను ఒక చేతితో, యంత్రాన్ని ఒక చేతితో పట్టుకుని క్రింద కాళ్ళతో బ్యాలెన్స్‌గా తొక్కితేనే పిక్కపై తొక్కు ఊడుతుంది. దీనిలో ఏ ఒక్కటి కరెక్టుగా చేయకపోయినా



పిక్క రెండు బద్దలు అవడం లేదా చేతి వ్రేళ్ళు తెగిపోవడం జరుగుతుంది. దీనికి 3 నెలలు ట్రైనింగ్ తీసుకున్న వారు కూడా వేగంగా చేయలేకపోతున్నామని చెబుతున్నారు.

ఈ పని చాలా కష్టతరమైంది. ఈ పనిని వృద్ధులు చేయలేరు. రోజంతా నిలబడి పని చేయడం వలన కాళ్ళు వాపులు, నడుము నొప్పి, చేతులకు జీడి పట్టి పుళ్ళు అయి నీళ్ళు కారుతున్నాయి. తీవ్రమైన ఇబ్బందులు ఎదుర్కొంటున్నారు. చేతులకు పుండ్లు అవటం వలన కొన్ని రోజులు పని చేయలేకపోతున్నారు. యాజమాన్యాలు ఎటువంటి వైద్య సదుపాయం కల్పించటంలేదు.

అధ్యయన యాత్ర బృందానికి కార్మికులు అనేక సమస్యలు తెలియజేశారు. స్వంత ఇళ్ళు లేక రెండేసి కుటుంబాలు ఒకే ఇంటిలో ఉంటున్నామని, అద్దెలు కట్టుకోలేక తీవ్ర ఇబ్బందులు పడుతున్నామని చెప్పారు. మహిళలకు అనేక వ్యాధులు ప్రధానంగా నడుము నొప్పి, గర్భకోశ వ్యాధులు, దగ్గు వస్తున్నట్లు చెప్పారు. ఇ.ఎస్.ఐ. వర్తించటం లేదని, ఎన్ని సంవత్సరాలు పని చేసినా గ్రాట్యూటీ ఇవ్వటం లేదని, మస్టర్‌రోల్స్ మెయింటెన్ చేయడం లేదని తెలియజేశారు. రోజువారీ కూలీ కుటుంబ అవసరాలకు సరిపడలేకపోవడంతో, మైక్రో ఫైనాన్స్ దగ్గర అప్పులు చేస్తున్నామని చెప్పారు.

జీడి కార్మికులకు యాజమాన్యాలు కార్మిక చట్టాలు వర్తింప చేయకపోవడంతో జీడి కార్మికులు తీవ్ర అన్యాయానికి గురౌతున్నారు. కార్మిక శాఖ నిమ్మకు నీరెత్తినట్లు వ్యవహరిస్తున్నది తప్ప కార్మిక చట్టాలు అమలు చేయించడంలేదు. జీడి కార్మికుల సమస్యలు పరిష్కారానికి జీడి కార్మికులంతా సంఘటితం కావడం ద్వారా సమస్యలు పరిష్కరించుకోగలరు. సిఐటియు అధ్యయన యాత్రలతో విశ్వాసం కలగిన కార్మికులు సంఘటితమై పోరాటానికి సిద్ధమవుతున్నారు.

- పి.అరుణ, శ్రీకాకుళం

క్వారీల్లో వెట్టిచాకిరి నివారించాలని మాగవ హక్కుల కమిషన్ గోటీస్

రాష్ట్రంలో జరుగుతున్న క్వారీ తవ్వకాల పనుల్లో వేలాది పేద కుటుంబాలు వెట్టిచాకిరికి గురవుతున్నాయంటూ దాఖలైన కేసుల్లో జాతీయ మానవ హక్కుల కమిషన్(ఎన్హెచ్ఆర్సి) ఆంధ్రప్రదేశ్ ప్రభుత్వానికి సమన్లు జారీ చేసింది. ఢిల్లీలోని జాతీయ మానవ హక్కుల కమిషన్ ముందు రాష్ట్ర ప్రభుత్వ ప్రధాన కార్యదర్శి పి.రమాకాంత్ రెడ్డి, కార్మిక శాఖ ముఖ్యకార్యదర్శి భన్వర్లాల్తోపాటు కృష్ణా జిల్లా కలెక్టర్ పీయూస్ కుమార్లు హాజరయ్యారు. మూడు సంవత్సరాల క్రితం నమోదైన ఈ కేసు (నెం. 679/1/2005-06) పట్ల రాష్ట్ర ప్రభుత్వ వివరాలు సక్రమంగా లేకపోవడం సరైన రీతిలో స్పందించకపోవడంతో జాతీయ కమిషన్ సమన్లు జారీ చేసి రాష్ట్రంలో ఉన్న క్వారీలపై కమిషన్కు ప్రభుత్వం నివేదిక అందజేసింది. ఇందుకోసం కృష్ణా జిల్లా కలెక్టర్ గత వారం పది రోజులుగా జిల్లాలోని క్వారీల వద్దకు ప్రత్యక్షంగా వెళ్లి వాటిల్లో పని చేస్తున్న కార్మికులు, క్వారీ యజమానులను కలుసుకుని న్యాయంగా నివేదికను రూపొందించుకోవడం గమనార్హం. వెట్టిచాకిరి నిర్మూలన అంశాలపై జాతీయ మానవ హక్కుల కమిషన్ నేరుగా జోక్యం చేసుకోవచ్చునంటూ అత్యున్నత న్యాయస్థానం తీర్పు ఇచ్చిన నేపథ్యంలో ఆంధ్రప్రదేశ్లోని పలు జిల్లాల క్వారీల్లో వెట్టి కార్మికుల కేసు కమిషన్లో నమోదు అయ్యింది.

రాష్ట్రంలోని పలు జిల్లాల్లో రాష్ట్ర ప్రభుత్వం ద్వారా మంజూరైన క్వారీల్లో పని చేస్తున్న వేలాదిమంది కార్మికులు, వారి కుటుంబాలు దశాబ్దాల పాటు వెట్టిచాకిరితో పని చేస్తూ మానవ హక్కులు, రాజ్యాంగ పరమైన హక్కులను కోల్పోతున్నారనేది ప్రధాన అభియోగం. ప్రధానంగా కృష్ణా జిల్లాలోని పలు క్వారీల్లో దాదాపు రెండు వందల మందికి పైగా వెట్టిచాకిరికి గురవుతున్నారు. వీరిలో రాష్ట్రంలోని విశాఖపట్నం, విజయనగరం, ప్రకాశం, శ్రీకాకుళం,

గుంటూరు, నల్గొండ జిల్లాలకు చెందిన నిరుపేద బడుగు కుటుంబాలతో పాటు జగదల్పూర్ (ఒరిస్సా), ధర్మపురి (తమిళనాడు), బళ్ళారి (కర్ణాటక) కుటుంబాలు రెండు తరాలుగా వెట్టిచాకిరి చేస్తున్నారు. వీరికి క్వారీ యజమాన్యాలు కనీస వేతనాలు, రక్షిత మంచినీరు, వైద్య సదుపాయాలు కల్పించకుండా పిల్లలు, పెద్దలు, మహిళలు అనే వివక్షత లేకుండా వారిచేత పనులు చేయించుకుంటున్నారనే విషయాలపై జాతీయ మానవ హక్కుల కమిషన్ రాష్ట్ర ప్రభుత్వానికి నోటీసు ఇచ్చింది.

క్వారీల్లో పని చేస్తున్న వెట్టి కార్మికుల గుర్తింపు, పునరావాస చర్యల్లో జిల్లా మెజిస్ట్రేట్ (కలెక్టర్), ఆంధ్రప్రదేశ్ ప్రభుత్వం నిర్లక్ష్యంగా వ్యవహరిస్తోందని, ఇలాంటి అంశాలకు సంబంధించిన మార్గదర్శకాలు, ఆదేశాలను ఎగ్జిక్యూటివ్ మెజిస్ట్రేట్స్ (మండల రెవెన్యూ అధికారులకు ఇవ్వడంలేదని, ఏ ఒక్క ఎగ్జిక్యూటివ్ మెజిస్ట్రేట్స్ (ఎమ్మార్వో) తమ పరిధిలో వెట్టి కార్మికులను గుర్తించడం లేదని కమిషన్కు అందిన ఫిర్యాదులో ఉంది. అదే విధంగా వెట్టి కార్మికులను గుర్తించేందుకు సర్వేలు నిర్వహించకపోగా, వారి పునరావాసానికి రాష్ట్ర ప్రభుత్వం ప్రత్యేకంగా నిధుల కేటాయింపులు జరపడంలేదు. ఫలితంగా భారత రాజ్యాంగంలోని 21వ నిబంధన కింద పౌరహక్కులు హరించుకుపోతున్నాయని పేర్కొంది. వాస్తవానికి ఖనిజ తవ్వకాలకు సంబంధించిన గనులు, క్వారీల్లో పని చేసే కార్మికులకు కేంద్ర ప్రభుత్వ కార్మిక చట్టాలు వర్తిస్తాయి.

క్వారీల్లో పని చేస్తున్న కార్మికులకు కనీస వేతనాలు, ఉద్యోగ భద్రత వంటి అంశాలు రాష్ట్ర ప్రభుత్వ కార్మిక చట్టాల పరిధిలో రావనే విషయాన్ని ప్రభుత్వ ప్రధాన కార్యదర్శి రమాకాంత్ రెడ్డి జాతీయ మానవ కమిషన్కు నివేదించినట్లు తెలుస్తోంది. నెఫల కేంద్రం మీదికి నెట్టి రాష్ట్రం, రాష్ట్ర ప్రభుత్వంపైకి నెట్టి కేంద్రం బాధ్యతలనుండి తప్పించుకోజూస్తున్నాయి.

వెట్టి చాకిరికి బలవుతున్న బాల కార్మికులు

హైదరాబాద్ నగరంలోని చల్లపల్లి, నాచారం, మల్లాపూర్ పారిశ్రామిక ప్రాంతాలలో సిఐటియు అధ్యయన యాత్రల సందర్భంగా వెలుగులోకి వచ్చిన ముఖ్యమైన ఘటన యాత్ర బృందంలోని ప్రతి ఒక్కరినీ కదిలించి వేసింది.

క్వారీలు పగులగొట్టేందుకు ఉపయోగించే డైనమైట్ బాక్స్లను ప్రైవేటు యజమాన్యాలు తయారు చేస్తారు. ఆ బాక్సులలో వైర్లు బిగించే పనిని కాంట్రాక్టర్లకు ఆర్డరిస్తారు. ఐస్టీలలో ఉన్న చిన్న పిల్లలు, మహిళలకు మెటీరియల్ ఇచ్చి, తయారైన బాక్స్లను తీసుకెళ్తారు. ఒక బాక్స్లో వంద వైర్లు ఉంటాయి. ఒక్కొక్క వైరుకు ఒక పూస అంటించాలి. ఒక పూసకు అయిదు పైసల చొప్పున బాక్సుకు రూ॥ 5/-లు కూలి కాంట్రాక్టర్ ఇస్తాడు. ఈ పనికి గంటన్నర నుండి రెండు గంటలు సమయం పడుతుంది. రోజు మొత్తంలో నాలుగు బాక్సులు మించి చెయ్యలేరు. ఈ లెక్కన రోజుకి గిట్టుబాటు అయ్యేది రూ॥ 20/- మాత్రమే. ఇదే పని కంపెనీలో చేస్తే రోజుకు రూ॥ 80/-లు చెల్లించాలి. ఇందులో

నాల్గవ వంతు డబ్బు ఇచ్చి గృహ కార్మికుల శ్రమను దోపిడీ చేస్తున్నారు. పని నుండి పద్దెనిమిది లోపు సం॥ వయసు వారు ఈ పని చేస్తున్నారు వారిలో బాలికలు, మహిళలే ఎక్కువ మంది. 500 మందికి పైగా ఉంటారు. కాళ్ళనొప్పి, నడుం నొప్పి, చేతులకు రంధ్రాలు పడటం వంటి అనారోగ్య సమస్యలకు గురవుతున్నారు. పేదరికం వల్ల చదువును, ఆరోగ్యాన్ని, బాల్యాన్ని అన్నిటిని ఫణంగా పెడుతున్నామని కన్నీళ్ళ పర్యంతమయ్యారు.

బాల కార్మిక వ్యవస్థ నిర్మూలన కోసం ప్రభుత్వం ఎన్ని చట్టాలు రూపొందించినా అన్నిటికీ తూట్లు పొడిచి యదేచ్ఛగా బాల కార్మికులను దోచుకుంటున్న యజమానులు, మధ్య దళారీల కార్మిక శాఖ తనిఖీ చేసేదెప్పుడు? శిక్షించేదెప్పుడు? తమ జరుగుతున్న అన్యాయం పట్ల నిరాశా, నిస్పృహలకు లోనవుతున్న ఈ కార్మికులకు సిఐటియు అధ్యయన యాత్ర బృందం పరామర్శించి, సమస్యలను తెలుసుకోవటం ఒక ఊరటగా భావించారు.

★ ★ ★

దేశంలోనే అత్యంత ప్రతిష్టాత్మకంగా ప్రభుత్వాలు ఎస్ఇజెడ్ల వేలం వెర్రిలో పడ్డాయి. కోట్లాది మందిని నిర్వాసితుల్ని చేసి వారినోట్లో మట్టికొట్టి ప్రభుత్వాలు విదేశీ బహుళజాతి కంపెనీలకు తలుపులు బార్ల తెరుస్తున్నాయి. ఎస్ఇజెడ్లలో పరిశ్రమలకు రాయితీలిచ్చి మరీ ప్రోత్సహిస్తున్నాము. ఆ ఆధునిక టెక్నాలజీతో, భూతల న్వర్గాల పేరుతో వేలకోట్ల పెట్టుబడులతో ప్రారంభింపబడిన పరిశ్రమల్లో కార్మికుల స్థితిగతులు గొప్పగా ఉంటాయని అందరూ ఊహించారు. కానీ దానికి భిన్నంగా కార్మికుల బ్రతుకులు బానిసలకంటే ఘోరంగా ఉంటాయని అనేక సెజ్లో కార్మికుల అనుభవాలు తెలియజేస్తున్నాయి. గతంలో విశాఖలో విఇపి జెడ్లో డైమాండ్స్ కార్మికుల విరోచిత పోరాటం మనకు ఈ విషయాన్నే రుజువు చేసింది. తాజాగా విశాఖ జిల్లాలోనే అచ్యుతాపురం మండలంలోని సెజ్లో బ్రాండిక్స్ అపెరెల్ ఇండియా కంపెనీలో కార్మికుల నిరసన జ్వాల సెజ్లో కార్మికుల దుస్థితిని బహిరంగం చేసింది.

రాష్ట్ర ప్రభుత్వం గొప్పగా విశాఖ జిల్లా అనకాపల్లికి దగ్గర్లో అచ్యుతాపురం మండలంలోని సెజ్లో 6 కంపెనీలు ప్రారంభమయ్యాయి. వీటిలో అత్యంత ప్రతిష్టాత్మకమైన శ్రీలంకకు చెందిన బ్రాండిక్స్ కంపెనీ. ఇందులో చుట్టుప్రక్కల 15 మండలాల నుండి 4000 మందికి పైగా మహిళలు పని చేస్తున్నారు. రెండుషిఫ్టులలో ఫ్యాషన్ టెక్నాలజీ చేసిన మహిళలు పని చేస్తున్న ఈ కంపెనీలో విదేశీయులకు అవసరమైన బట్టలు తయారు చేయడమే ప్రధానమైన పని.

సిఐటియు చేపట్టిన అధ్యయన యాత్రల సందర్భంగా యాత్ర దళానికి బ్రాండిక్స్ కార్మికులు తమ బాధలు తెలియజేశారు. కశింకోట గ్రామానికి చెందిన సానాదుర్గ(19) అనే కార్మికురాలు విశాఖ టి.బి.హాస్పిటల్లో సీరియస్ కండీషన్లో ఉందని తెలియజేశారు. వెంటనే సిఐటియు కమిటీలు విశాఖలో ఆ కార్మికురాలి దగ్గరకు జిల్లా ప్రతినిధులను పంపారు. సరదృష్టకరంగా అదే రోజు రాత్రి దుర్గ మరణించింది. దుర్గ మరణానికి కంపెనీలో కాటన్ కాలుష్యమే కారణమని, ఊపిరితిత్తులు దెబ్బతిని ఆమె మరణించిందని డాక్టర్లు చెప్పారు.

గతంలో ఇదే కారణాలతో వాడ నర్సాపురానికి చెందిన కాశీలక్ష్మి అనే కార్మికురాలు మరణించింది. దీంతో కార్మికుల్లో తీవ్ర ఆవేశం పెల్లుబికింది. సిఐటియు పిలుపుతో దుర్గ ఇండికి

బ్రాండిక్స్ పోరాటం ద్వారా సెజ్లో కార్మికుల దయనీయమైన పరిస్థితులు బయటపడ్డాయి. బహుళజాతి యాజమాన్యం కార్మికుల్ని లొంగదీయడానికి, తొక్కి పట్టడానికి కుట్రలు చేస్తోంది. ఏమైనా అరచేతిని అడ్డుపెట్టి సూర్యకాంతిని ఆపలేనట్లే కార్మికులను దుర్మార్గపు విధానాలతో అణిచివేయడం సాధ్యం కాదని ఈ ఉదంతం తెలియజేస్తున్నది. కార్మికులకు చిన్న అండ దొరికితే చాలు పోరుబాటలో నడవడానికి సిద్ధంగా ఉన్నారని విశాఖ జిల్లాలో బ్రాండిక్స్ కార్మికుల సమ్మె అనుభవం తెలియజేస్తోంది.

వెయ్యిమంది కార్మికులు స్వచ్ఛందంగా వచ్చారు. అన్యాయంపై యాజమాన్యాన్ని నిలదీసారు. ఈ సమస్యకు తోడు అప్పటి వరకు వారు కంపెనీలో అనుభవిస్తున్న సమస్యలు తోడయ్యాయి. పనిగంటలు అమలుకాక పోవడం, పని భారం, టాయిలెట్స్కు వెళ్ళాలన్నా సూపరవైజర్ల పర్మిషన్ అవసరం కావడం, శ్రీలంక అధికార్ల వేధింపులు, భారతీయ కార్మికులను చులకనగా చూడడం, మూడేళ్ళనుండి పని చేస్తున్నా జీతం 2800 రూపాయలే రావడం అందులో పి.యఫ్., బస్సులకు 800 రూపాయలు కాకుండా పిఎఫ్ స్లిప్పులు రాకపోవడం, నైట్ డ్యూటీలు, ఆదివారం డ్యూటీలు

చేయడం, ఎవ్వరైనా ప్రశ్నిస్తే వారిని వేధించడం, పనిష్మెంట్ ఇచ్చి డిపార్ట్మెంట్లో నిలబెట్టడం ఇలా అనేక ఇబ్బందులను మహిళా కార్మికులు ఎదుర్కొంటున్నారు.

వీటన్నింటిపై సిఐటియు అధ్యయన యాత్ర నాయకులు స్పందించి అప్పటికప్పుడు కరపత్రం వేయగానే నవంబరు 10,11 తేదీల్లో రెండోరోజు

4000 మంది కార్మికులు సమ్మె చేసారు. మహిళా కార్మికులు అత్యంత చైతన్యంగా, సమరశీలంగా పాల్గొన్నారు.

యాజమాన్యం బెదిరింపులను, పోలీసుల నిర్బంధాన్ని ఎదుర్కొన్నారు. సిఐటియు నాయకులను దుర్మార్గంగా అరెస్టులు చేసినా కార్మికులు స్వతంత్రంగా పోరాటాన్ని నడిపారు. బ్రాండిక్స్ గేటుముందు బైరాయించారు. కార్మిక ప్రతినిధులను ఎన్నుకొని చర్చలు జరిపారు. సమస్యల పరిష్కారానికి యాజమాన్యం దిగివచ్చేవరకు ఆందోళన చేసారు. చివరకు మేనేజ్మెంట్ దిగివచ్చి కార్మికులిచ్చిన 23 డిమాండ్లను పరిష్కరిస్తానని వ్రాతపూర్వకంగా హామీ ఇవ్వడంతో కార్మికులు సమ్మె విరమించారు.

ఈ బ్రాండిక్స్ పోరాటం ద్వారా సెజ్లో కార్మికుల దయనీయమైన పరిస్థితులు బయటపడ్డాయి. బహుళజాతి యాజమాన్యం కార్మికుల్ని లొంగదీయడానికి, తొక్కి పట్టడానికి కుట్రలు చేస్తోంది. ఏమైనా అరచేతిని అడ్డుపెట్టి సూర్యకాంతిని ఆపలేనట్లే కార్మికులను దుర్మార్గపు విధానాలతో అణిచివేయడం సాధ్యం కాదని ఈ ఉదంతం తెలియజేస్తున్నది. కార్మికులకు చిన్న అండ దొరికితే చాలు పోరుబాటలో నడవడానికి సిద్ధంగా ఉన్నారని విశాఖ జిల్లాలో బ్రాండిక్స్ కార్మికుల సమ్మె అనుభవం తెలియజేస్తోంది.

మీకు తెలుసా?

ఒక కార్మికుడి కుటుంబానికి నెల ఖర్చు ఎంతవుతోంది?

- రోజుకు మనిషికి 2700 కేలరీల శక్తినిచ్చే ఆహారం అందించగలగాలి.
- మనిషికి సంవత్సరానికి 18 గజాల గుడ్డ చొప్పున కుటుంబానికి 72 గజాల గుడ్డ అవసరము.
- ప్రభుత్వం కార్మికులకు కట్టించి ఇచ్చే ఇంటికి అయ్యే అద్దె.
- విద్యుత్, ఇంధనం తదితర ఖర్చులకు పై మొత్తంలో 20 శాతం కలపాలి. విద్య, వైద్యం, వినోదానికి 25 శాతం కేటాయించాలి.

వ.నెం	వస్తువు	నెలకు అవసరం	కిలో ధర	మొత్తం
	(కే.జిలు)	రూ॥	రూ॥	
1	బియ్యం	42.3	24	1015
2	పప్పు	9.01	83	748
3	కూరలు	15.42	15	231
4	ఆకు కూరలు	6.43	40	257
5	పళ్ళు	7.8	20	156
6	పంచదార	5.12	35	179
7	నూనె	3.86	51	197
8	చేపలు	2.56	80	205
9	మాసం	3.12	95	296
10	కోడిగుడ్డు	90	03	270
11	పాలు	75	24	1800
12	బట్టలు	72 గజాలు	50	300
13	ఇంటి అద్దె			
14	విద్యుత్, ఇంధనం (20 శాతం)			1330
15	విద్య, వైద్యం వినోదం (25 శాతం)			1996
				9,980

ప్రస్తుతం మన రాష్ట్రంలో కార్మికుడి కనీస వేతనాలు ఈ క్రింది విధంగా ఉన్నాయి.

- 1) కాంట్రాక్ట్ కార్మికుడు రూ॥ 4030
- 2) కాంట్రాక్టు ఉద్యోగి రూ॥ 3900
- 3) షాపు ఉద్యోగి రూ॥ 4150
- 4) హోటల్ కార్మికుడు రూ॥ 4850

పై వివరాలు పరిశీలిస్తే కనీస అవసరాలకు, వాస్తవానికి ఎంత తేడా ఉందో అర్థమవుతుంది. ★ ★ ★

ఆకాశం నుండి

కిందికి దిగుతున్న అమెరికా

ఇంతకాలం అమెరికా తన కంపెనీలని చైనా, వియత్నాం లేదా ఇండియాకి తరలించింది. వాటి లాభాలు ఆకాశానికి అంటాయి. అమెరికా బ్యాంకులు, ఆర్థిక సంస్థలు, ఐ.టి. కంపెనీలు చైనా, ఇండియాకు చెందిన యువతీ, యువకులను పనిలో పెట్టుకుని గుట్టలు, గుట్టలు లాభాలు పోగేసుకున్నాయి. గాలివాటపు లాభాలు వచ్చినంతకాలం అంతా బాగానే నడిచింది. ఎక్కువ మంది అమెరికన్లు గాలిలో తేలాడారు.

ఉన్నట్టుండి ఒక రోజు వాళ్ళ డబ్బులన్నీ ఆవిరయిపోయి, దివాళా తీశారు. ఆ తర్వాత ఉద్యోగాలు ఊడిపోయాయి. దొరకని ఉద్యోగాల కోసం వేలాదిమంది రోడ్లు పట్టుకుని తిరిగారు.

అప్పుడు “ఆ ఫ్యాక్టరీలన్నిటినీ వెనక్కి తీసుకురండ”ని అధ్యక్షుడు చెప్పాడు. “వాళ్ళకి రోజుకి రెండు లేదా మూడు డాలర్లు మాత్రమే ఇస్తామండీ, ఇక్కడయితే మేము గంటకి 8 డాలర్లు ఇవ్వాల”ని యజమానులు చెప్పారు.

“మన దేశం వాళ్ళనే ఎక్కువమందిని ఐ.టి. ఉద్యోగాల్లో పెట్టుకోండి” ఆయన గర్జించాడు.

“మన అబ్బాయిలు, అమ్మాయిలకి లెక్కలు సరిగ్గా రావు సార్. మేం ఏం చేయలేం” యజమానులు సుతిమెత్తగా చెప్పారు.

డబ్బులు పోయినయి, ఉద్యోగాలు పోయినయి, కొత్త అధ్యక్షుడి ప్రతిష్టాపోయింది. అమెరికా అన్నిటినీ పోగొట్టుకుంది.

ఇంత మసకబారిన రోజుల్లో కూడా కొంతమంది డబ్బులు సంపాదిస్తున్నారు. సైకిళ్ళు, మోటారుకార్లు రిపేరు నేర్పిస్తున్నారు. చెక్కలకి ఎట్టా పాలిష్ కొట్టాలో చెబుతున్నారు.

కష్టపడండి, కొత్త పనుల్ని నేర్చుకోండి!! అంటున్నారు కొత్త తరహా సలహాదార్లు.

అందుకని చదువుకున్నోళ్ళు ఫ్లంబర్లగా మారారు. కొంతమంది కూరగాయలు పెంచుతున్నారు. అమెరికన్లు భూమి మీదకి దిగుతున్నారు. ★ ★ ★

ధరల పెరుగుదల తీరు

వస్తువులు	2004 (మార్చి) మార్కెట్ ధర	2009 (మార్చి) మార్కెట్ ధర	పెరిగిన శాతం
బియ్యం (నూపర్ ఫైన్)	13.00	40.00	207
బియ్యం (ఫైన్)	12.00	35.00	191
సాధారణ బియ్యం	9.60	26.00	170
కందిపప్పు	20.00	90.00	350
పంచదార	13.00	44.00	238
బెల్లం	11.00	40.00	263
చింతపండు	20.00	50.00	150
మినప్పప్పు	22.00	85.00	286



పుస్తకావిష్కరణ



కార్మికలోకం కథల పోటీ విజేతలకు బహుమతి ప్రధానం





KLVO 2A 431

కా॥ ఎన్.పి.ఆర్. సంపాదకీయం దృశ్యాలు





మనసు ఫౌండేషన్
పుస్తకాల పరిశీలనాపట్టిక

పుస్తకం పంఖ్య	K1V01A431
పుస్తకం పేరు	50805 లా30
తారీఖు	25/8/23
మొదలు అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	No
ఖాళీ పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Nandini
పరిశ్ల చేసినది	pragathi
నకలు ఎలాచూసినది	
లైండింగు చేసినది	
ప్యాకింగు చేసినది	
స్కాన్ చెయ్యబడి	
తప్పులు	No
పరిస్థితి	good